

ပြည်ထောင်စုသမ္မတမြန်မာနိုင်ငံတော်အစိုးရ
ပြည်ထဲရေးဝန်ကြီးဌာန
(မြန်မာနိုင်ငံမီးသတ်တပ်ဖွဲ့နည်းဥပဒေများ)
အမိန့်ကြော်ငြာစာအမှတ်(၁၀၄၇/ ၂၀၁၅)
၁၃၇၇ခုနှစ်၊ ဝါခေါင်လဆန်း ၆ ရက်
(၂၀၁၅ခုနှစ်၊ ဩဂုတ်လ ၂၁ ရက်)

နိဒါန်း

ပြည်ထဲရေးဝန်ကြီးဌာနသည် မြန်မာနိုင်ငံမီးသတ်တပ်ဖွဲ့ဥပဒေပုဒ်မ ၄၆၊ ပုဒ်မခွဲ (က) အရ အပ်နှံထားသော လုပ်ပိုင်ခွင့်ကိုကျင့်သုံး၍ ပြည်ထောင်စုအစိုးရအဖွဲ့၏ သဘောတူညီချက်ဖြင့် အောက်ပါနည်းဥပဒေများကို ထုတ်ပြန်လိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

၁။ ဤနည်းဥပဒေကို မြန်မာနိုင်ငံမီးသတ်တပ်ဖွဲ့နည်းဥပဒေများ ဟု ခေါ်တွင်စေရမည်။

၂။ ဤနည်းဥပဒေတွင်ပါရှိသော စကားရပ်များသည် မြန်မာနိုင်ငံမီးသတ်တပ်ဖွဲ့ဥပဒေတွင်ပါရှိသည့်အ တိုင်းအဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်းအဓိပ္ပာယ် သက်ရောက်စေရမည်-

(က) ဥပဒေ ဆိုသည်မှာ မြန်မာနိုင်ငံမီးသတ်တပ်ဖွဲ့ဥပဒေကိုဆိုသည်။

(ခ) စက်ရုံ၊ အလုပ်ရုံ၊ လုပ်ငန်း ဆိုရာတွင်စက်ရုံ၊ အလုပ်ရုံ၊ ကားဂိတ်၊ လေဆိပ်၊ ရေဆိပ်၊ ဟိုတယ်၊ မိုတယ်၊ တည်းခိုခန်း၊ စုပေါင်းပိုင် အဆောက်အအုံ၊ ဈေး၊ အလုပ်ဌာန၊ အဖွဲ့အစည်းသို့မဟုတ် မီးဘေး အန္တရာယ်စိုးရိမ်ရသော လုပ်ငန်းများလည်းပါဝင်သည်။

(ဂ) ပိုင်ရှင် ဆိုသည်မှာ စက်ရုံ၊ အလုပ်ရုံ၊ လုပ်ငန်းတစ်ခုခု၏ ပိုင်ရှင်ကိုဆိုသည်။ ယင်းစကားရပ်တွင် ပိုင်ရှင်၏ကိုယ်စား လုပ်ငန်းကိစ္စများကိုကြီးကြပ်သူ၊ အုပ်ချုပ်သူနှင့် စီမံခန့်ခွဲသူသို့မဟုတ်ကိုယ်စားလှယ် လွှဲအပ်ခြင်းခံရသူတို့လည်းပါဝင်သည်။

(ဃ) မှီခိုသူ ဆိုသည်မှာမီးသတ်တပ်ဖွဲ့ဝင်နှင့်အတူ နေထိုင်လျက်ရှိသည့်ဇနီး၊ ခင်ပွန်း၊ သားသမီး၊ မိဘနှင့်တရားဝင်မွေးစားသားသမီးတို့ကိုဆိုသည်။

(င) မီးသတ်တပ်ဖွဲ့ဝင် ဆိုသည်မှာမီးသတ်ဦးစီးဌာနတွင် တာဝန်ထမ်းဆောင်သော မီးသတ်တပ်သားမှ ညွှန်ကြားရေးမှူးချုပ်အထိ မီးသတ်ဝန်ထမ်းကိုဆိုသည်။

(စ) မီးသတ်တပ်ဖွဲ့မှူး ဆိုသည်မှာ ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ်၊ ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်မီးသတ်ဦးစီးဌာန၏ မီးသတ် ဦးစီးမှူးကိုဆိုသည်။

(ဆ) ကွပ်ကဲရေးမှူး ဆိုသည်မှာ ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ်မီးသတ် တပ်ဖွဲ့များကိုကြီးကြပ်ကွပ်ကဲရန်ဖွဲ့စည်းထားသည့်ကွပ်ကဲမှုရုံးအသီးသီး၏ အကြီးအမှူးကိုဆိုသည်။

(ဇ) မီးသတ်ယာဉ် ဆိုသည်မှာ မီးငြိမ်းသတ်ယာဉ်၊ မီးသတ်ရေသယ်ယာဉ်၊ မီးသတ် စက်ယာဉ်နှင့် မီးသတ် အထောက်အကူပြုယာဉ်တို့ကိုဆိုသည်။ ယင်းစကားရပ်တွင် အထုပ်မြင့် မီးငြိမ်းသတ်ယာဉ်၊ ဆီကြောင့်လောင်သောမီးငြိမ်းသတ်ယာဉ်၊ မီးသတ်ရေယာဉ်၊ ရှာဖွေကယ်ဆယ်ရေးယာဉ်၊ သူနာတင် ယာဉ်၊ မီးဆလိုက်ယာဉ်၊ ရေဂါလန်အမြောက်အမြားသယ်ဆောင်သောယာဉ်နှင့်မီးဘေးလုံခြုံရေး အတွက် အထောက်အကူပြုသော ယာဉ်များလည်းပါဝင်သည်။

(ဈ) အထောက်အကူပြုပစ္စည်း ဆိုသည်မှာ မီးဘေးလုံခြုံရေးဆိုင်ရာပစ္စည်းကိရိယာတွင်မပါဝင်သည့် မီးငြိမ်းသတ်ရေးနှင့် ရှာဖွေကယ်ဆယ်ရေးဆောင်ရွက်ရာ၌ အသုံးပြုနိုင်သော ပစ္စည်းကိုဆိုသည်။

အခန်း(၂)

ကြီးကြပ်ကွပ်ကဲခြင်း

၃။ မြန်မာနိုင်ငံမီးသတ်တပ်ဖွဲ့၏ မီးသတ်ဦးစီးဌာနနှင့် မြန်မာနိုင်ငံမီးသတ်တပ်ဖွဲ့ဌာနချုပ်တို့သည်ဗဟို မီးသတ်သင်တန်းကျောင်း၊ တိုင်းဒေသကြီးသို့မဟုတ် ပြည်နယ်မီးသတ်တပ်ဖွဲ့များ ကွပ်ကဲမှုရုံး၊ ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ်၊ ကိုယ်ပိုင်အုပ်ချုပ်ခွင့်ရ တိုင်းသို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်နှင့်မြို့နယ် မီးသတ်တပ်ဖွဲ့မှူးရုံး သို့မဟုတ် မီးသတ်ဦးစီးမှူးရုံးများကို ကြီးကြပ်ကွပ်ကဲရန်တာဝန်ရှိသည်။

၄။ ကွပ်ကဲရေးမှူးများသည်သက်ဆိုင်ရာ ပြည်ထောင်စုနယ်မြေ၊ တိုင်းဒေသကြီးသို့မဟုတ် ပြည်နယ် အတွင်းရှိ မီးသတ်တပ်ဖွဲ့စခန်းများ၊ အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့များကို ကြီးကြပ် ကွပ်ကဲရန်တာဝန်ရှိသည်။

၅။ ပြည်ထောင်စုနယ်မြေ၊ တိုင်းဒေသကြီးသို့မဟုတ် ပြည်နယ်မီးသတ်တပ်ဖွဲ့မှူးသည် မိမိ၏ပြည်ထောင် စုနယ်မြေ၊ တိုင်းဒေသကြီး သို့မဟုတ် ပြည်နယ်အတွင်းရှိ မီးသတ်တပ်ဖွဲ့စခန်းများ၊ အရန်မီးသတ်တပ် ဖွဲ့နှင့် သီးသန့်မီးသတ်တပ်ဖွဲ့များကိုကြီးကြပ်ကွပ်ကဲရန်တာဝန်ရှိသည်။

၆။ ကိုယ်ပိုင်အုပ်ချုပ်ခွင့်ရတိုင်းသို့မဟုတ် ကိုယ်ပိုင်အုပ်ချုပ်ခွင့်ရဒေသ မီးသတ်တပ်ဖွဲ့မှူးသည် မိမိ၏ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသအတွင်းရှိ မီးသတ်တပ်ဖွဲ့စခန်းများ၊ အရန်မီးသတ်တပ်ဖွဲ့ နှင့်သီးသန့်မီးသတ်တပ်ဖွဲ့များကို ကြီးကြပ်ကွပ်ကဲရန်တာဝန်ရှိသည်။

၇။ ခရိုင်မီးသတ်တပ်ဖွဲ့မှူးသည် မိမိ၏ ခရိုင်အတွင်းရှိမီးသတ်တပ်ဖွဲ့စခန်းများ၊ အရန်မီးသတ်တပ်ဖွဲ့ နှင့်သီးသန့်မီးသတ်တပ်ဖွဲ့များကို ကြီးကြပ်ကွပ်ကဲရန်တာဝန်ရှိသည်။

၈။ မြို့နယ်မီးသတ်တပ်ဖွဲ့မှူးသည်မိမိ၏ မြို့နယ်အတွင်းရှိ မီးသတ်တပ်ဖွဲ့စခန်းများ၊ အရန် မီးသတ် တပ်ဖွဲ့ နှင့်သီးသန့်မီးသတ်တပ်ဖွဲ့များကို ကြီးကြပ်ကွပ်ကဲရန်တာဝန်ရှိသည်။

အခန်း(၃)

မီးသတ်တပ်ဖွဲ့ဝင်များ၏တာဝန်ဝတ္တရားများ

၉။ မီးသတ်တပ်ဖွဲ့ဝင်များသည်-

- (က) နိုင်ငံတော်လုံခြုံရေး၊ ပြည်သူတို့၏ အေးချမ်းသာယာရေးနှင့် တရားဥပဒေစိုးမိုးရေးအတွက် လိုအပ်ပါက ပါဝင်ကူညီဆောင်ရွက်ရမည်။
- (ခ) နိုင်ငံတော်နှင့်နိုင်ငံသားများအပေါ်သစ္စာရှိရမည်။
- (ဂ) မီးသတ်တပ်ဖွဲ့အပေါ် သစ္စာရှိရမည်။
- (ဃ) တည်ဆဲဥပဒေများ၊ တပ်ဖွဲ့စည်းမျဉ်း၊ စည်းကမ်း၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများ ကို လိုက်နာရမည်။
- (င) မီးသတ်တပ်ဖွဲ့ဝင်များလိုက်နာမည့်ကျင့်ဝတ်နှင့်အညီ ကျင့်ကြံနေထိုင်ရမည်။
- (စ) မိမိအားသတ်မှတ်ပေးသည့်တာဝန်ကိုကျေပွန်စွာထမ်းဆောင်ရမည်။
- (ဆ) မည်သည့်ဒေသတွင်မဆို တာဝန်ထမ်းဆောင်နိုင်ရမည်။
- (ဇ) ပေးအပ်သည့်တာဝန်များကို အချိန်မီပြီးစီးအောင်ဆောင်ရွက်၍ အချိန်မီပြန်လည်တင်ပြအစီရင်ခံ ရမည်။
- (ဈ) အထက်အဆင့်ဆင့်၏ အမိန့်နှင့်ညွှန်ကြားချက်များကို လိုက်နာရမည်။
- (ည) လာဘ်ပေးလာဘ်ယူကင်းရှင်းရမည်။
- (ဋ) မီးဘေး၊ အခြားသဘာဝဘေးနှင့် ရုတ်တရက် မတော်တဆဖြစ်ပွားသော ဘေးအန္တရာယ်များကျ ရောက်သည့်အခါ မိမိအသက်ကို ပဓာနမထားဘဲ စွန့်လွှတ်စွန့်စား ဆောင်ရွက်ရမည်။
- (ဌ) ခွင့်ပြုမိန့်ရရှိမှသာ တာဝန်များကိုစွန့်လွှတ်ရမည်။
- (ဍ) သက်ဆိုင်ရာအုပ်ချုပ်မှုအဖွဲ့အစည်းက သီးခြားပေးအပ်သည့် ပြည်သူ့အကျိုးပြု လုပ်ငန်းတာဝန်များ ကိုဆောင်ရွက်ရမည်။
- (ဎ) မီးငြိမ်းသတ်ရေးနှင့် ရှာဖွေကယ်ဆယ်ရေးဆောင်ရွက်ရာတွင် အမိန့်ပေးပိုင်ခွင့်ရှိသူက တာဝန်အရ ပေးအပ်သည့်အမိန့်ကိုဦးလည်မသုန်ဆောင်ရွက်ရမည်။

၁၀။ မီးသတ်တပ်ဖွဲ့ဝင်များသည် မီးဘေးလုံခြုံရေးနှင့် ရှာဖွေကယ်ဆယ်ရေး ကိစ္စရပ်များအတွက် အောက်ပါ တာဝန်များကိုထမ်းဆောင်ရမည်-

- (က) လူနေအိမ်နှင့်စက်ရုံ၊ အလုပ်ရုံ၊ လုပ်ငန်းများ၏ မီးဘေးလုံခြုံရေးကိုစစ်ဆေးခြင်း၊
- (ခ) အများပြည်သူဆိုင်ရာ နေရာများတွင် ပြုလုပ်သောပြပွဲပြိုင်ပွဲ၊ ပျော်ပွဲရွှင်ပွဲ၊ ဘာသာရေးဆိုင်ရာ ပွဲတော်နှင့် အခမ်းအနားများ၌ မီးဘေးလုံခြုံရေးကို စစ်ဆေးခြင်း၊ ဆောင်ရွက်ခြင်း၊
- (ဂ) ယာဉ်များ၏မီးဘေးလုံခြုံရေးကိုစစ်ဆေးခြင်း၊
- (ဃ) အများပြည်သူဆိုင်ရာနေရာများ၏မီးဘေးလုံခြုံမှုစစ်ဆေးခြင်း၊

- (င) မီးဘေးလုံခြုံရေးအတွက် ထုတ်ပြန်ထားသောညွှန်ကြားချက်များကို လိုက်နာရန်ပျက်ကွက်သူများ ကို မြန်မာနိုင်ငံ မီးသတ်တပ်ဖွဲ့ဥပဒေနှင့်အညီ အရေးယူခြင်း၊
 - (စ) မီးလောင်မှုများတွင်မီးငြိမ်းသတ်ရေးနှင့်ရှာဖွေကယ်ဆယ်ရေးလုပ်ငန်းများကိုဆောင်ရွက်ခြင်း၊
 - (ဆ) သဘာဝဘေးအန္တရာယ်နှင့် ရုတ်တရက် မတော်တဆဖြစ်ပွားသော ဘေးအန္တရာယ်များဖြစ်ပေါ် လာပါက ရှာဖွေကယ်ဆယ်ရေးလုပ်ငန်းများကိုဆောင်ရွက်ခြင်း၊
 - (ဇ) ပြည်သူများ၏မီးဘေးလုံခြုံရေးနှင့် သဘာဝဘေးအန္တရာယ် ကာကွယ်ရေးအတွက် အသိပညာပေး ခြင်း၊ ဟောပြောခြင်း၊ သရုပ်ပြသခြင်း၊ ဆော်ဩခြင်း၊
 - (ဈ) အရန်မီးသတ်တပ်ဖွဲ့ဝင်များရရှိရန်စည်းရုံးခြင်း၊
 - (ည) မီးလောင်မှုနှင့် စပ်လျဉ်း၍ လိုအပ်သော အချက်အလက်များ ရယူရန်စုံစမ်းစစ်ဆေးခြင်း။
- ၁၁။ မီးသတ်တပ်ဖွဲ့ဝင်သည်မီးဘေးလုံခြုံရေး၊ ရှာဖွေကယ်ဆယ်ရေးအတွက် သတ်မှတ်ထားသည့်လုပ် ပိုင်ခွင့်များနှင့်အညီရာထူး၊ အဆင့်အလိုက် အောက်ပါလုပ်ပိုင်ခွင့်များရှိသည်-
- (က) သက်ဆိုင်ရာအစိုးရဌာန၊ အဖွဲ့အစည်းများနှင့် ပြည်သူတို့အား မီးဘေးလုံခြုံရေးဆိုင်ရာအကြံပြု ချက်များသို့မဟုတ် အကြံဉာဏ်များပေးခြင်း၊
 - (ခ) မီးဘေးလုံခြုံရေးအတွက်စက်ရုံ၊ အလုပ်ရုံ၊ လုပ်ငန်းနှင့်သိုလှောင်ရုံ၊ သိုလှောင်ကန်များ၊ ကုန်တိုက် များသို့ဝင်ရောက်စစ်ဆေးခြင်း၊
 - (ဂ) မီးဘေးအန္တရာယ်ရှိသည့်နေရာဒေသသို့ အချိန်မရွေးဝင်ရောက်စစ်ဆေးခြင်း၊
 - (ဃ) မီးဘေးလုံခြုံရေးအတွက်လူနေအိမ်များ၊ အထပ်မြင့်အဆောက်အအုံများ၊ စုပေါင်းပိုင်အဆောက် အအုံများနှင့် လူအများအပြားစုဝေးအသုံးပြုသည့်အဆောက်အအုံများသို့ဝင်ရောက်စစ်ဆေးခြင်း၊
 - (င) မီးဘေးလုံခြုံရေးအတွက် အများပြည်သူသုံးယာဉ်များပေါ်သို့ တက်ရောက်စစ်ဆေးခြင်း၊
 - (စ) မီးဘေးလုံခြုံရေးအတွက် ရှေးဟောင်းယဉ်ကျေးမှု အမွေအနှစ်အဆောက်အအုံ၊ စေတီ၊ ပုထိုးများ၊ သာသနိက အဆောက်အအုံများကို စစ်ဆေးခြင်း၊
 - (ဆ) မီးလောင်မှုဖြစ်ပွားပါက အတားအဆီးဖြစ်စေသောအရာများအား ဖယ်ရှားခြင်း၊
 - (ဇ) မီးလောင်မှုဖြစ်ပွားသည့်မည်သည့်အဆောက်အအုံ၊ ဥပစာသို့မဆို ဝင်ရောက်ခြင်း၊
 - (ဈ) မီးငြိမ်းသတ်ရေးနှင့်ရှာဖွေကယ်ဆယ်ရေးအတွက်ရေ၊ ယာဉ်အမျိုးမျိုး၊ မီးဘေးလုံခြုံရေးဆိုင်ရာ ပစ္စည်းကိရိယာနှင့် အထောက်အကူပြုပစ္စည်းများကို လိုအပ်သလိုရယူသုံးစွဲခြင်း၊
 - (ည) မီးဘေးအန္တရာယ်ဖြစ်စေတတ်သည့် ပစ္စည်းနှင့်ပေါက်ကွဲစေတတ်သည့်ပစ္စည်းများကို တရားမဝင် ထားရှိကြောင်းခိုင်လုံသည့်သတင်းရရှိသောနေရာသို့ဝင်ရောက်စစ်ဆေးခြင်း၊
 - (ဋ) မီးဘေးလုံခြုံရေးဆိုင်ရာ ပစ္စည်းကိရိယာများနှင့် အထောက်အကူပြုပစ္စည်းများကို ဖျက်ဆီးသူကို တားဆီးခြင်းနှင့် ထိုသူအား တရားစွဲဆိုခြင်း။

အခန်း(၄)

မီးသတ်တပ်သား၏အရည်အချင်း

၁၂။ မီးသတ်ဦးစီးဌာနသို့ မီးသတ်တပ်သားအဖြစ် ဝင်ရောက်တာဝန်ထမ်းဆောင်လိုသူသည် အောက်ပါ

အရည်အချင်းများနှင့်ပြည့်စုံရမည်-

- (က) မြန်မာနိုင်ငံသားဖြစ်ခြင်း၊
- (ခ) အသက် ၁၈ နှစ်ပြည့်ပြီးသူဖြစ်ခြင်း၊
- (ဂ) မီးသတ်တပ်ဖွဲ့လုပ်ငန်းများကို စိတ်ဝင်စားသူဖြစ်ခြင်း၊
- (ဃ) နိုင်ငံတော်အစိုးရအပေါ်သစ္စာရှိခြင်း၊
- (င) အကျင့်စာရိတ္တကောင်းမွန်ခြင်း၊
- (စ) ကျန်းမာသန်စွမ်းခြင်း၊
- (ဆ) သတ်မှတ်စေလွှတ်သည့် တပ်ဖွဲ့ဆိုင်ရာသင်တန်းများကို တက်ရောက်နိုင်ခြင်း၊
- (ဇ) သတ်မှတ်ထားသောပညာအရည်အချင်းနှင့် ကိုက်ညီသူဖြစ်ခြင်း၊
- (ဈ) မီးသတ်တပ်ဖွဲ့ဝင်အဖြစ် အနည်းဆုံးသုံးနှစ်တာဝန်ထမ်းဆောင်နိုင်သူဖြစ်ခြင်း။

၁၃။ (က) နည်းဥပဒေ၁၂ပါအရည်အချင်းနှင့်ပြည့်စုံသူသည်မီးသတ်တပ်သားအဖြစ် တာဝန်ထမ်းဆောင် ပါက

မီးသတ်တပ်သားအဖြစ် တာဝန်ထမ်းဆောင်သည့်လျှောက်လွှာ(ပုံစံ-၁) ဖြင့်မီးသတ်ဦးစီးဌာနသို့ လျှောက် ထားရမည်။

(ခ) ညွှန်ကြားရေးမှူးချုပ်သည်နည်းဥပဒေခွဲ(က) အရ လျှောက်ထားသူကို လိုအပ်သလို စိစစ်၍ မီးသတ် တပ်သားအဖြစ် ခန့်အပ်တာဝန်ပေးနိုင်သည်။

အခန်း(၅)

မီးဘေးလုံခြုံရေးအဖွဲ့အဆင့်ဆင့်ဖွဲ့စည်းခြင်း

၁၄။ ဗဟိုအဖွဲ့သည်ဥပဒေပုဒ်မ၆အရ မီးဘေးလုံခြုံရေးအဖွဲ့အဆင့်ဆင့်ကိုဖွဲ့စည်းရာတွင်-

- (က) ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ် မီးဘေးလုံခြုံရေးအဖွဲ့တွင်ဥက္ကဋ္ဌအဖြစ် နေပြည်တော်ကောင်စီဥက္ကဋ္ဌက တာဝန်ပေးအပ်သော ကောင်စီဝင်တစ်ဦးအားလည်းကောင်း၊ တိုင်းဒေသ ကြီး သို့မဟုတ် ပြည်နယ်အစိုးရအဖွဲ့၊ လုံခြုံရေးနှင့်နယ်စပ်ရေးရာ ဝန်ကြီးတစ်ဦးအားလည်းကောင်း ဥက္ကဋ္ဌအဖြစ်တာဝန်ပေးအပ်ပြီး နေပြည်တော်၊ တိုင်းဒေသကြီးသို့မဟုတ် ပြည်နယ်အထွေထွေ အုပ်ချုပ် ရေးဦးစီးဌာနအကြီးအမှူး၊ နေပြည်တော်၊ တိုင်းဒေသကြီး သို့မဟုတ် ပြည်နယ်ရဲတပ်ဖွဲ့မှူး၊ နေပြည် တော်၊ တိုင်းဒေသကြီး သို့မဟုတ် ပြည်နယ်အဆင့်ဌာနဆိုင်ရာ အရာထမ်းငါးဦးနှင့် မီးဘေးလုံခြုံရေးကို စိတ်ဝင်စားသည့် မြို့မိမြို့ဖငါးဦးတို့ကိုအဖွဲ့ဝင်အဖြစ် တာဝန်ပေးအပ်နိုင်သည်။ အတွင်းရေးမှူးအဖြစ် နေပြည်တော်၊ တိုင်းဒေသကြီးသို့မဟုတ် ပြည်နယ်မီးသတ်ဦးစီးမှူးကိုတာဝန်ပေးအပ်ရ မည်။

- (ခ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသမီးဘေးလုံခြုံရေးအဖွဲ့တွင် ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီးအဖွဲ့ဥက္ကဋ္ဌကို ဥက္ကဋ္ဌ အဖြစ်လည်းကောင်း၊ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသအထွေထွေ အုပ်ချုပ်ရေး ဦးစီးဌာနအုပ်ချုပ်ရေးမှူး၊ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင် အုပ်ချုပ်ခွင့်ရ ဒေသရဲတပ်ဖွဲ့မှူး၊ ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင် အုပ်ချုပ်ခွင့်ရ ဒေသအဆင့် ဌာနဆိုင်ရာ ငါးဦးနှင့် မီးဘေး လုံခြုံရေးကို စိတ်ဝင်စားသည့် မြို့မိမြို့ဖ ငါးဦးကိုအဖွဲ့ဝင် အဖြစ်လည်း ကောင်း တာဝန်ပေးအပ်နိုင်သည်။ အတွင်းရေးမှူးအဖြစ်ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင် အုပ်ချုပ်ခွင့်ရဒေသ မီးသတ်ဦးစီးမှူး ကိုတာဝန်ပေးအပ်ရမည်။
- (ဂ) ခရိုင်မီးဘေးလုံခြုံရေးအဖွဲ့တွင် ခရိုင်အုပ်ချုပ်ရေးမှူးကို ဥက္ကဋ္ဌအဖြစ်လည်းကောင်း၊ ခရိုင်ရဲတပ်ဖွဲ့ မှူး၊ ခရိုင်အဆင့် ဌာနဆိုင်ရာငါးဦးနှင့် မီးဘေးလုံခြုံရေးကို စိတ်ဝင်စားသည့် မြို့မိမြို့ဖငါးဦးတို့ကို အဖွဲ့ဝင်အဖြစ်လည်းကောင်း တာဝန်ပေးအပ်နိုင်သည်။ အတွင်းရေးမှူးအဖြစ် ခရိုင်မီးသတ် ဦးစီးမှူးကို တာဝန်ပေးအပ်ရမည်။
- (ဃ) မြို့နယ်မီးဘေးလုံခြုံရေးအဖွဲ့တွင် မြို့နယ်အုပ်ချုပ်ရေးမှူးကို ဥက္ကဋ္ဌအဖြစ်လည်းကောင်း၊ မြို့နယ် ရဲတပ်ဖွဲ့မှူး၊ မြို့နယ်အဆင့်ဌာနဆိုင်ရာ ငါးဦးနှင့်မီးဘေးလုံခြုံရေးကိုစိတ်ဝင်စားသည့် မြို့မိမြို့ဖ သုံးဦး တို့ကို အဖွဲ့ဝင်အဖြစ်လည်းကောင်း တာဝန်ပေးအပ်နိုင်သည်။ အတွင်းရေးမှူးအဖြစ် မြို့နယ်မီးသတ် ဦးစီးမှူးကို တာဝန်ပေးအပ်ရမည်။
- (င) မြို့မီးဘေးလုံခြုံရေးအဖွဲ့တွင် မြို့အုပ်ချုပ်ရေးမှူးကို ဥက္ကဋ္ဌအဖြစ်လည်းကောင်း၊ သက်ဆိုင်ရာ ရဲစခန်းမှူး၊ မြို့အဆင့်ဌာနဆိုင်ရာငါးဦး၊ ရပ်ကွက်အုပ်ချုပ်ရေးမှူးများနှင့် မီးဘေးလုံခြုံရေးကို စိတ်ဝင် စားသည့် မြို့မိမြို့ဖသုံးဦးတို့ကို အဖွဲ့ဝင်အဖြစ်လည်းကောင်း တာဝန်ပေးအပ်နိုင်သည်။ အတွင်းရေးမှူး အဖြစ် နယ်မြေမီးသတ်စခန်း တာဝန်ခံကို တာဝန်ပေးအပ်ရမည်။
- (စ) ရပ်ကွက်သို့မဟုတ် ကျေးရွာအုပ်စု မီးဘေးလုံခြုံရေးအဖွဲ့တွင် သက်ဆိုင်ရာရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးကို ဥက္ကဋ္ဌအဖြစ်လည်းကောင်း၊ ကြက်ခြေနီတပ်ဖွဲ့ဝင်တစ်ဦး၊ မီးဘေး လုံခြုံရေးလုပ်ငန်းကို စိတ်ပါဝင်စားသည့် ရပ်မိရပ်ဖသုံးဦးတို့ကို အဖွဲ့ဝင်အဖြစ်လည်းကောင်း၊ အရန်မီးသတ်တပ်ဖွဲ့မှူးကို အတွင်းရေးမှူးအဖြစ်လည်းကောင်း တာဝန်ပေးအပ်နိုင်သည်။
- ၁၅။ ဗဟိုအဖွဲ့သည်ပြည်ထောင်စုနယ်မြေ၊ တိုင်းဒေသကြီးသို့မဟုတ် ပြည်နယ်၊ ကိုယ်ပိုင် အုပ်ချုပ်ခွင့် ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်၊ မြို့၊ ရပ်ကွက်နှင့် ကျေးရွာအုပ်စု မီးဘေးလုံခြုံရေး အဖွဲ့အဆင့်ဆင့်ကို လိုအပ်သလို ပြင်ဆင်ဖွဲ့စည်းနိုင်သည်။

အခန်း(၆)

မီးဘေးလုံခြုံရေးအဖွဲ့အဆင့်ဆင့်၏ တာဝန်နှင့်လုပ်ပိုင်ခွင့်များ

- ၁၆။ ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ်မီးဘေးလုံခြုံရေးအဖွဲ့များသည် အောက်ပါတာဝန်နှင့် လုပ်ပိုင်ခွင့်များကိုဆောင်ရွက်ရမည်-

- (က) ဗဟိုအဖွဲ့မှချမှတ်ပေးသော မီးဘေးလုံခြုံရေးလုပ်ငန်းစဉ်များ အကောင်အထည်ဖော် ဆောင်ရွက်ခြင်း၊
- (ခ) ပြည်ထောင်စုနယ်မြေ၊ သက်ဆိုင်ရာတိုင်းဒေသကြီး သို့မဟုတ် ပြည်နယ်အတွင်းမီးဘေးလုံခြုံရေး ဆိုင်ရာလုပ်ငန်းစဉ်များကိုချမှတ်ပေးခြင်း၊
- (ဂ) မီးလောင်မှုဖြစ်ပွားသည့်အခါ ထိရောက်စွာငြိမ်းသတ်နိုင်ရေးအတွက် လိုအပ်သော အစီအစဉ်များ ချမှတ်ခြင်း၊
- (ဃ) သဘာဝဘေးအန္တရာယ်၊ ကပ်ရောဂါဘေးအန္တရာယ် သို့မဟုတ် ရုတ်တရက်ဖြစ်ပွားသော ဘေး အန္တရာယ် တစ်မျိုးမျိုးကျရောက်သည့်အခါ ကာကွယ်တားဆီးရေးနှင့် ရှာဖွေကယ်ဆယ်ရေးအတွက် ဗဟိုအဖွဲ့က ထုတ်ပြန်သော လုပ်ငန်းအစီအစဉ်များကို အကောင်အထည်ဖော်ဆောင်ရွက်ခြင်း၊
- (င) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်၊ မြို့၊ ရပ်ကွက် နှင့် ကျေးရွာအုပ်စု မီးဘေးလုံခြုံရေးအဖွဲ့တို့၏ လုပ်ငန်းများကို စစ်ဆေးခြင်း၊ ကြီးကြပ်ကွပ်ကဲခြင်း၊ လမ်းညွှန် ခြင်းနှင့်ပေါင်းစပ်ညှိနှိုင်းခြင်း၊
- (စ) မီးသတ်တပ်ဖွဲ့၊ အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့တို့၏ လုပ်ငန်းများကို စစ်ဆေးခြင်း၊ ကြီးကြပ်ကွပ်ကဲခြင်း၊ လမ်းညွှန်ခြင်းနှင့်ပေါင်းစပ်ညှိနှိုင်းခြင်း၊
- (ဆ) မီးသတ်စခန်းများ ဆောက်လုပ်ရန်မြေနေရာ ရရှိရေးအတွက် လမ်းညွှန်ခြင်းနှင့် ကူညီဆောင်ရွက်ခြင်း၊
- (ဇ) မီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာများနှင့် ရှာဖွေကယ်ဆယ်ရေးလုပ်ငန်းသုံး ပစ္စည်းကိရိယာများ ဖြည့်တင်းနိုင်ရေးအတွက် ကူညီဆောင်ရွက်ခြင်း၊
- (ဈ) နေပြည်တော်၊ တိုင်းဒေသကြီးသို့မဟုတ် ပြည်နယ်အတွင်းဒေသအလိုက် အရန်မီးသတ်တပ်ဖွဲ့ဝင် များ၊ တိုးချဲ့ဖွဲ့စည်းခြင်း၊ လေ့ကျင့်ပညာပေးခြင်းနှင့် စည်းကမ်းထိန်းသိမ်းခြင်းကိစ္စများ ဆောင်ရွက်နိုင် ရန်လမ်းညွှန်ခြင်းနှင့်ကြီးကြပ်ခြင်း၊
- (ည) မီးဘေးလုံခြုံရေးအတွက် ရေရရှိရေးနည်းလမ်းများစီမံခြင်း၊
- (ဋ) လိုအပ်သည့်ရန်ပုံငွေရှာဖွေခြင်းဆိုင်ရာ နည်းလမ်းများလမ်းညွှန်ခြင်း၊
- (ဌ) ဒေသအတွင်း အဆင့်ဆင့်သော မီးဘေးလုံခြုံရေးစီမံချက်များ ရေးဆွဲဆောင်ရွက်ခြင်းကို ကြီးကြပ်ခြင်း။
- ၁၇။ ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသနှင့် ခရိုင်မီးဘေးလုံခြုံရေးအဖွဲ့ များသည် အောက်ပါတာဝန်နှင့် လုပ်ပိုင်ခွင့်များကို ဆောင်ရွက်ရမည်-
- (က) ဗဟိုအဖွဲ့၊ ပြည်ထောင်စုနယ်မြေ၊ သက်ဆိုင်ရာတိုင်းဒေသကြီးသို့မဟုတ် ပြည်နယ်မီးဘေးလုံခြုံရေး အဖွဲ့မှ ချမှတ်ပေးသော မီးဘေးလုံခြုံရေးလုပ်ငန်းစဉ်များ အကောင်အထည်ဖော်ဆောင်ရွက်ခြင်း၊
- (ခ) မီးလောင်မှုဖြစ်ပွားသည့်အခါ ထိရောက်စွာငြိမ်းသတ်နိုင်ရေးအတွက် ပြည်ထောင်စုနယ်မြေ၊ သက်ဆိုင်ရာ တိုင်းဒေသကြီး သို့မဟုတ် ပြည်နယ်မီးဘေးလုံခြုံရေးအဖွဲ့၏ လမ်းညွှန်ချက်နှင့်အညီ အကောင်အထည်ဖော်ခြင်းကို ကြီးကြပ်ခြင်း၊
- (ဂ) သဘာဝဘေးအန္တရာယ်၊ ကပ်ရောဂါဘေးအန္တရာယ် သို့မဟုတ် ရုတ်တရက်ဖြစ်ပွားသော ဘေး အန္တရာယ် တစ်မျိုးမျိုးကျရောက်သည့်အခါ ကာကွယ်တားဆီးရေးနှင့် ရှာဖွေကယ်ဆယ်ရေးအတွက် ဗဟိုအဖွဲ့လမ်းညွှန်ချက်နှင့်

တိုင်းဒေသကြီး သို့မဟုတ် ပြည်နယ်မီးဘေးလုံခြုံရေးအဖွဲ့က ချမှတ်ထား သော လုပ်ငန်းများကို အကောင်အထည်ဖော်ဆောင်ရွက်ခြင်း၊

(ဃ) မြို့နယ်၊ မြို့၊ ရပ်ကွက်နှင့် ကျေးရွာအုပ်စု မီးဘေးလုံခြုံရေးအဖွဲ့တို့၏ လုပ်ငန်းများကို စစ်ဆေး ခြင်း၊ ကြီးကြပ်ကွပ်ကဲခြင်း၊ လမ်းညွှန်ခြင်းနှင့်ပေါင်းစပ်ညှိနှိုင်းခြင်း၊

(င) မီးသတ်တပ်ဖွဲ့၊ အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့တို့၏လုပ်ငန်းများကို စစ်ဆေးခြင်း၊ ကြီးကြပ်ကွပ်ကဲခြင်း၊ လမ်းညွှန်ခြင်းနှင့်ပေါင်းစပ်ညှိနှိုင်းခြင်း၊

(စ) မီးသတ်စခန်းများ ဆောက်လုပ်ရန် မြေနေရာရရှိရေးအတွက် ဆောင်ရွက်ခြင်း၊

(ဆ) မီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာများနှင့်ရှာဖွေကယ်ဆယ်ရေးလုပ်ငန်းသုံး ပစ္စည်းကိရိယာများ ဖြည့်တင်းနိုင်ရေး စည်းရုံးဆောင်ရွက်ခြင်း၊

(ဇ) ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသနှင့်ခရိုင်အတွင်း အရန် မီးသတ်တပ်ဖွဲ့ဝင်များတိုးချဲ့ဖွဲ့စည်းခြင်း၊ လေ့ကျင့်ပညာပေးခြင်း၊ စည်းကမ်းထိန်းသိမ်းရေးကိစ္စများကို ကြီးကြပ်ဆောင်ရွက်ခြင်း၊

(ဈ) မီးဘေးလုံခြုံရေးအတွက် ရေရရှိရေးနည်းလမ်းများဆောင်ရွက်ခြင်း၊

(ည) လိုအပ်သည့် ရန်ပုံငွေများ ရှာဖွေခြင်းနှင့် စနစ်တကျ သုံးစွဲရန် ကြီးကြပ်ခြင်း၊

(ဋ) ဒေသအတွင်း အဆင့်ဆင့်သော မီးဘေးလုံခြုံရေးစီမံချက်များ ရေးဆွဲခြင်း။

၁၈။ မြို့နယ်မီးဘေးလုံခြုံရေးအဖွဲ့များသည် အောက်ပါတာဝန်နှင့် လုပ်ပိုင်ခွင့်များကို ဆောင်ရွက်ရမည်-

(က) ပြည်ထောင်စုနယ်မြေ၊ သက်ဆိုင်ရာ တိုင်းဒေသကြီး သို့မဟုတ် ပြည်နယ်နှင့်ခရိုင် မီးဘေးလုံခြုံရေး အဖွဲ့မှချမှတ်ပေးသော မီးဘေးလုံခြုံရေးလုပ်ငန်းစဉ်များ အကောင်အထည်ဖော် ဆောင်ရွက်ခြင်း၊

(ခ) မီးလောင်မှုဖြစ်ပွားသည့်အခါ ထိရောက်စွာငြိမ်းသတ်နိုင်ရေးအတွက် ချမှတ်ထားသော အစီအစဉ် များကို အကောင်အထည်ဖော် ဆောင်ရွက်ခြင်း၊

(ဂ) သဘာဝဘေးအန္တရာယ်၊ ကပ်ရောဂါဘေးအန္တရာယ် သို့မဟုတ် ရုတ်တရက်ဖြစ်ပွားသော ဘေး အန္တရာယ်တစ်မျိုးမျိုး ကျရောက်သည့်အခါ ကာကွယ်တားဆီးရေးနှင့် ရှာဖွေကယ်ဆယ်ရေးအတွက် မီးသတ်တပ်ဖွဲ့၊ အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့ဝင်များ ပါဝင်ကူညီဆောင်ရွက်ရမည့် အစီ အစဉ်များကို အကောင်အထည် ဖော်ဆောင်ရွက်ခြင်း၊

(ဃ) မြို့၊ ရပ်ကွက်နှင့်ကျေးရွာအုပ်စု မီးဘေးလုံခြုံရေးအဖွဲ့တို့၏ လုပ်ငန်းများတွင်လည်းကောင်း၊ မီးသတ်တပ်ဖွဲ့၊ အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့တို့၏ လုပ်ငန်းများတွင်လည်းကောင်း ပူးပေါင်းအကောင်အထည်ဖော်ခြင်း၊

(င) ပြည်တွင်း၊ ပြည်ပစေတနာရှင်များထံမှ လှူဒါန်းငွေများ၊ ပစ္စည်းများလက်ခံရယူခြင်း၊ ယင်းလှူ ဒါန်းငွေများ၊ ပစ္စည်းများကို မီးဘေးအန္တရာယ်၊ အခြားသဘာဝဘေးအန္တရာယ်၊ ကပ်ရောဂါဘေးအန္တရာယ် သို့မဟုတ် ရုတ်တရက်ဖြစ်ပွားသော ဘေးအန္တရာယ် တားဆီးရေးနှင့် ကယ်ဆယ်ရေးလုပ်ငန်းများတွင် လမ်းညွှန်ချက်နှင့်အညီ စနစ်တကျ စီမံခန့်ခွဲဆောင်ရွက်ခြင်း၊

- (စ) မီးသတ်စခန်းများ ဆောက်လုပ်ရန် မြေနေရာရရှိရေးဆောင်ရွက်ခြင်း၊
 - (ဆ) မီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာများနှင့် ရှာဖွေကယ်ဆယ်ရေး လုပ်ငန်းသုံး ပစ္စည်းကိရိယာများ ဖြည့်တင်းနိုင်ရေး စည်းရုံးဆောင်ရွက်ခြင်း၊
 - (ဇ) မြို့နယ်အတွင်း အရန်မီးသတ်တပ်ဖွဲ့ဝင်များ တိုးချဲ့ဖွဲ့စည်းနိုင်ရန် စည်းရုံးဆောင်ရွက်ခြင်း၊ လေ့ကျင့် ပညာပေးခြင်း၊ စည်းကမ်းထိန်းသိမ်းခြင်း၊
 - (ဈ) မီးဘေးလုံခြုံရေးအတွက် ရေရရှိနိုင်သည့်နည်းလမ်းများ ရှာဖွေဆောင်ရွက်ခြင်း၊
 - (ည) လိုအပ်သည့်ရန်ပုံငွေများကို တိုင်းဒေသကြီး သို့မဟုတ် ပြည်နယ်မီးဘေးလုံခြုံရေးအဖွဲ့လမ်းညွှန်မှု ဖြင့်ရှာဖွေခြင်းနှင့် စနစ်တကျ သုံးစွဲရန်ကြီးကြပ်ဆောင်ရွက်ခြင်း၊
 - (ဋ) မြို့နယ်အတွင်း မီးဘေးလုံခြုံရေးစီမံချက်များကို အကောင်အထည်ဖော်ဆောင်ရွက်ခြင်း၊
 - (ဌ) မီးဘေးစိုးရိမ်ရသောရပ်ကွက်နှင့်ကျေးရွာများ၊ စက်ရုံ၊ အလုပ်ရုံနှင့်မီးဘေးအန္တရာယ်စိုးရိမ်ရသော လုပ်ငန်းများသို့ ကွင်းဆင်းစစ်ဆေး၍ မီးဘေးလုံခြုံရေးဆိုင်ရာ ပစ္စည်းကိရိယာများ ထားရှိရေးအတွက် သက်ဆိုင်ရာ မီးသတ်ဦးစီးဌာနနှင့်ညှိနှိုင်း ဆောင်ရွက်ခြင်း၊
 - (ဍ) မီးဘေးလုံခြုံရေး ကိစ္စရပ်များအတွက် လိုအပ်သော အထောက်အပံ့များကို ပြည်သူများထံမှပါဝင်ကူညီမှုရရှိရေးအတွက် စည်းရုံးဆောင်ရွက်ခြင်း၊
 - (ဎ) မီးငြိမ်းသတ်ရေးနှင့် ရှာဖွေကယ်ဆယ်ရေးလုပ်ငန်းများတွင် စွမ်းစွမ်းတမံ ဆောင်ရွက်ခဲ့သော မီး သတ်တပ်ဖွဲ့ဝင်၊ အရန်မီးသတ်တပ်ဖွဲ့ဝင်၊ သီးသန့်မီးသတ်တပ်ဖွဲ့ဝင်များနှင့် ပြည်သူတို့အား လိုအပ်သလို ချီးမြှင့်ဂုဏ်ပြုခြင်းနှင့် ဘွဲ့ထူးဂုဏ်ထူးပေးအပ်နိုင်ရေးအတွက် ထောက်ခံတင်ပြခြင်း၊
 - (ဏ) မီးဘေးလုံခြုံရေးနှင့် သဘာဝဘေးအန္တရာယ်ကာကွယ်ရေး အသိပညာများ ပြည်သူလူထုအတွင်း စိမ့်ဝင်ပျံ့နှံ့စေရေးအတွက် အသိပညာပေး စည်းရုံးဆောင်ရွက်ခြင်း။
- ၁၉။ မြို့၊ ရပ်ကွက် သို့မဟုတ် ကျေးရွာအုပ်စု မီးဘေးလုံခြုံရေးအဖွဲ့များသည် အောက်ပါတာဝန်နှင့် လုပ်ပိုင်ခွင့်များကို ဆောင်ရွက်ရမည်-
- (က) မြို့နယ်မီးဘေးလုံခြုံရေးအဖွဲ့၏ လုပ်ငန်းဆောင်ရွက်ချက်များတွင် ပူးပေါင်းပါဝင်ခြင်း၊
 - (ခ) မြို့၊ ရပ်ကွက်သို့မဟုတ် ကျေးရွာအုပ်စု မီးဘေးလုံခြုံရေးစီမံချက်ရေးဆွဲ၍ မြို့နယ်မီးဘေးလုံခြုံရေး အဖွဲ့သို့ တင်ပြခြင်း၊
 - (ဂ) အရန်မီးသတ်တပ်ဖွဲ့သို့ ဝင်ရောက်လိုသူများကို သတ်မှတ်အရည်အချင်းနှင့် ပြည့်စုံခြင်းရှိမရှိ လိုအပ် သလို စိစစ်၍ ထောက်ခံတင်ပြခြင်း၊
 - (ဃ) မီးငြိမ်းသတ်ရေးအတွက် ရေရရှိရေးကို အသင့်စီမံဆောင်ရွက်ခြင်း၊
 - (င) သက်ဆိုင်ရာရပ်ကွက်နှင့် ကျေးရွာအတွင်းမီးကင်းများချထားခြင်း၊

- (စ) သက်ဆိုင်ရာရပ်ကွက်နှင့် ကျေးရွာအတွင်းရှိ မီးဘေးအန္တရာယ် စိုးရိမ်ရသော လုပ်ငန်းများကို မီး ဘေးလုံခြုံရေးဆိုင်ရာ ပစ္စည်းကိရိယာများ လုံလောက်စွာ ထားရှိရေးအတွက် သက်ဆိုင်ရာ မီးသတ်ဦးစီးဌာနနှင့် ပူးပေါင်းစစ်ဆေးခြင်း၊ ကြီးကြပ်ခြင်း၊
- (ဆ) သက်ဆိုင်ရာရပ်ကွက်နှင့် ကျေးရွာအတွင်းရှိ နေအိမ်၊ ဈေးဆိုင်တိုင်းတွင် မီးချိတ်၊ မီးကပ်၊ မီးသတ် ဆေးဘူး စသည့် ရှေးဦးမီးငြိမ်းသတ်ရေး ပစ္စည်းကိရိယာများ ထားရှိရေးအတွက် စည်းရုံး ဆောင်ရွက် ခြင်း၊
- (ဇ) မီးဘေးကြိုတင်ကာကွယ်ရေးအတွက် တစ်အိမ်တက်ဆင်းမီးစစ်ဆေးခြင်း၊
- (ဈ) ရပ်ကွက်နှင့်ကျေးရွာအတွင်း နေထိုင်သူများ လိုက်နာရမည့် မီးသတ်ပေးနှိုးဆော်ချက်များ အခါ အား လျော်စွာထုတ်ပြန်ခြင်း၊
- (ည) မီးဘေးလုံခြုံရေးဆိုင်ရာ ထုတ်ပြန်ထားသော ညွှန်ကြားချက်များကို ရပ်ကွက် သို့မဟုတ် ကျေးရွာ အုပ်စုအတွင်း နေထိုင်သူများ လိုက်နာခြင်းရှိမရှိ စစ်ဆေးခြင်းနှင့်လိုက်နာမှု မရှိသူများအား လိုအပ်သလို သတိပေးခြင်း၊
- (ဋ) ရပ်ကွက်နှင့် ကျေးရွာအလိုက် အချိန်မီလက်ဦးမှုရယူ မီးငြိမ်းသတ်နိုင်ရန် အပေါ့စားမီးသတ် စက်များ ကိုယ့်အားကိုယ်ကိုး ဝယ်ယူထားရှိရန် စည်းရုံးဆောင်ရွက်ခြင်း၊
- (ဌ) ရပ်ကွက်နှင့် ကျေးရွာအလိုက် မီးသတ်ယာဉ်များဖြင့် ရေရယူငြိမ်းသတ်နိုင်သော အနည်းဆုံး ရေဂါ လန် (၃၀၀၀) ဆုံ မီးသတ်ရေလှောင်ကန်များ တည်ဆောက်ရေး သက်ဆိုင်ရာဌာန၊ အဖွဲ့အစည်းများနှင့် ညှိနှိုင်းဆောင်ရွက်ခြင်း၊
- (ဍ) ရပ်ကွက်နှင့် ကျေးရွာအလိုက် အရန်မီးသတ်တပ်ဖွဲ့အတွက် အထောက်အပံ့ ပစ္စည်းများနှင့် ငွေကြေး များကို သတ်မှတ်ထားသည့် နည်းလမ်းများအတိုင်း စနစ်တကျ လက်ခံရယူခြင်း၊ ထိန်းသိမ်းခြင်း၊ သုံးစွဲ ခြင်း။

အခန်း(၇)

အရန်မီးသတ်တပ်ဖွဲ့ ဖွဲ့စည်းခြင်း

- ၂၀။ မြို့နယ်မီးဘေးလုံခြုံရေးအဖွဲ့သည် မိမိမြို့နယ်အတွင်းအရန်မီးသတ်တပ်ဖွဲ့ကိုမီးသတ်ဦးစီးဌာနက ဖွဲ့စည်းပေးနိုင်ရန် အရန်မီးသတ်တပ်ဖွဲ့ဝင်များ ရရှိရေးအတွက် မြို့နယ်အလိုက် မီးဘေးလုံခြုံရေးအသိ ပညာပေးခြင်းနှင့် အရန်မီးသတ်တပ်ဖွဲ့၏လုပ်ငန်းတာဝန်များကိုအသိပေးစည်းရုံးခြင်းတို့ ဆောင်ရွက် ရမည်။
- ၂၁။ နည်းဥပဒေ ၂၀ အရ ဆောင်ရွက်ရာတွင် အရန်မီးသတ်တပ်ဖွဲ့သို့ဝင်ရောက်လိုသူများသည် ရပ်ကွက် သို့မဟုတ် ကျေးရွာအုပ်စုမီးဘေးလုံခြုံရေးအဖွဲ့သို့စာရင်းပေးသွင်းနိုင်ကြောင်းအသိပေးကြေညာရမည်။
- ၂၂။ သက်ဆိုင်ရာ ရပ်ကွက်၊ ကျေးရွာအုပ်စု သို့မဟုတ် မြို့ မီးဘေးလုံခြုံရေးအဖွဲ့သည် အရန်မီးသတ် တပ်ဖွဲ့သို့ ဝင်ရောက်လိုကြောင်းစာရင်းပေးသွင်းသူများကို လျှောက်လွှာပုံစံ(၂) တွင်ဖြည့် စွက်စေပြီး လျှောက်ထားသူသည် အောက်ပါအရည်အချင်းများနှင့်ပြည့်စုံကြောင်းထောက်ခံချက်ပေးနိုင် ရန်အဖွဲ့ဖြင့် ဖြစ်စေ၊ သင့်လျော်သည့်ပုဂ္ဂိုလ်တစ်ဦးအား လွှဲအပ်၍ဖြစ်စေ စိစစ်ပြီးသဘောထားမှတ်ချက်နှင့် အတူ သက်ဆိုင်ရာမြို့နယ်မီးဘေးလုံခြုံရေးအဖွဲ့သို့ တင်ပြရမည်-
- (က) မြန်မာနိုင်ငံသားဖြစ်ခြင်း၊

(ခ) အသက် ၁၈ နှစ်ပြည့်ပြီးသူဖြစ်ခြင်း၊

(ဂ) နိုင်ငံတော်နှင့် နိုင်ငံသားများအပေါ် သစ္စာရှိသူဖြစ်ခြင်း၊

(ဃ) အကျင့်စာရိတ္တကောင်းမွန်ပြီး ကျန်းမာသန်စွမ်းသူဖြစ်ခြင်း၊

(င) သက်ဆိုင်ရာ ရပ်ကွက် သို့မဟုတ် ကျေးရွာအတွင်းနေထိုင်သူဖြစ်ခြင်း၊

(စ) မီးသတ်တပ်ဖွဲ့ဝင်များနှင့်ပူးပေါင်းပါဝင်ကူညီနိုင်သူဖြစ်ခြင်း၊

(ဆ) အခါအားလျော်စွာ ရွေးချယ်စေလွှတ်သည့်သင်တန်းများသို့ တက်ရောက်နိုင်သူဖြစ်ခြင်း၊

(ဇ) လူမှုရေးလုပ်ငန်းများတွင်စိတ်ဝင်စားသူဖြစ်ခြင်း၊

(ဈ) မီးသတ်ကျင့်ဝတ်စည်းကမ်းများကိုလိုက်နာ ကျင့်သုံးနိုင်သူဖြစ်ခြင်း၊

(ည) နိုင်ငံတော်လုံခြုံရေး၊ ရပ်ရွာအေးချမ်းသာယာရေးနှင့် တရားဥပဒေစိုးမိုးရေးအတွက်ပါဝင် ကူညီနိုင် သူဖြစ်ခြင်း။

၂၃။ မြို့နယ်မီးဘေးလုံခြုံရေးအဖွဲ့သည် နည်းဥပဒေ ၂၂အရ ပေးပို့သော လျှောက်လွှာများကိုလက်ခံ ရရှိသည့်အခါ ပုဂ္ဂိုလ်သို့မဟုတ် အဖွဲ့အစည်းတစ်ခုခု၏ တင်ပြချက်အရဖြစ်စေ၊ မိမိကိုယ်တိုင် သိရှိချက်အရဖြစ်စေ လျှောက်ထားသူသည် နည်းဥပဒေ ၂၂ပါအရည်အချင်းများအပြင် အောက်ဖော်ပြပါ အရည်အချင်းတစ်ရပ်ရပ်သို့မဟုတ် တစ်ခုထက်ပိုသောအရည်အချင်းများနှင့်ပြည့်စုံသူဖြစ်ကြောင်းတွေ့ရှိပါက ယင်းအရည်အချင်းနှင့်ပြည့်စုံကြောင်းထောက်ခံ၍ ဗဟိုအဖွဲ့သို့တိုက်ရိုက်တင်ပြရမည်။ တင်ပြချက်မိတ္တူကိုခရိုင်မီးဘေးလုံခြုံရေးအဖွဲ့နှင့်ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ်မီးဘေးလုံခြုံရေးအဖွဲ့သို့ပေးပို့ရမည်-

(က) ပြည်သူလူထုကလေးစားချစ်ခင်သူဖြစ်ခြင်း၊

(ခ) ပြည်သူ့အကျိုးပြုလုပ်ငန်းများတွင်စိတ်ပါဝင်စား၍ ကိုယ်တိုင်ပါဝင်ဆောင်ရွက်လျက်ရှိသူဖြစ်ခြင်း၊

(ဂ) မီးဘေးလုံခြုံရေးနှင့်ရှာဖွေကယ်ဆယ်ရေးဆိုင်ရာပညာရပ်များကိုတတ်သိနားလည်သူဖြစ်ခြင်း။

၂၄။ ဗဟိုအဖွဲ့သည်နည်းဥပဒေ ၂၃ အရ ပေးပို့သော လျှောက်လွှာများကို သက်ဆိုင်ရာ မြို့နယ်တွင် အရန်မီးသတ်တပ်ဖွဲ့ဖွဲ့စည်းနိုင်ရန်မီးသတ်ဦးစီးဌာနသို့လွှဲပြောင်းပေးရမည်။

၂၅။ မီးသတ်ဦးစီးဌာနသည် အရန်မီးသတ်တပ်ဖွဲ့သို့ဝင်ရောက်ရန်လျှောက်ထားသည့် လျှောက်လွှာများ ကို စိစစ်၍ နည်းဥပဒေ ၂၂ပါအရည်အချင်းများနှင့်ပြည့်စုံသူတို့ကို အရန်မီးသတ်တပ်ဖွဲ့ဝင် များအဖြစ် လည်းကောင်း၊ နည်းဥပဒေ ၂၃ ပါ အရည်အချင်းများနှင့်ပြည့်စုံသူတို့ကို အရန်မီးသတ်တပ်ဖွဲ့ဒုတိယတန်းမှူး၊ တပ်ခွဲမှူး၊ ဒုတိယခွဲမှူး၊ တပ်စုမှူးနှင့် တပ်ကြပ်ကြီးများအဖြစ် သင့်လျော်သလိုသတ်မှတ်၍ သက်ဆိုင်ရာ မြို့နယ်အရန်မီးသတ်တပ်ဖွဲ့ကို ဖွဲ့စည်းပေးရမည်။

၂၆။ အရန်မီးသတ်တပ်ဖွဲ့ဝင်သည် မီးသတ်ဦးစီးဌာနက ဖွင့်လှစ်သော အဆင့်အလိုက်သတ်မှတ်ထား သည့် သင်တန်းကို တက်ရောက်သင်ကြားရမည်။

၂၇။ မီးသတ်ဦးစီးဌာနသည် မီးဘေးလုံခြုံရေးလုပ်ငန်းများ ဆောင်ရွက်ရာတွင်လည်းကောင်း၊ မီးဘေး အန္တရာယ်၊ အခြားသဘာဝဘေးအန္တရာယ်၊ ကပ်ရောဂါဘေးအန္တရာယ်နှင့် ရုတ်တရက်မတော်တဆ ဖြစ်ပွားသော ဘေးအန္တရာယ်များအတွက် မီးငြိမ်းသတ်ရေးနှင့် ရှာဖွေကယ်ဆယ်ရေးလုပ်ငန်းများ ဆောင် ရွက်ရာတွင်လည်းကောင်း၊

မီးဘေးလုံခြုံရေးနှင့် သဘာဝဘေးအန္တရာယ်ကြိုတင်ကာကွယ်ရေး အသိပညာ ရပ်များ ပြည်သူလူထုအတွင်း
စိမ့်ဝင်ပျံ့နှံ့စေရေးအတွက် လှုံ့ဆော်ပညာပေးရာတွင် လည်းကောင်း မီးသတ်တပ်ဖွဲ့ဝင်များနှင့်အတူ စေတနာ့ဝန်ထမ်း
ပါဝင်ကူညီဆောင်ရွက်နိုင်ရေးအတွက် အရန်မီး သတ်တပ်ဖွဲ့များ ဖွဲ့စည်းရာတွင် အောက်ပါအတိုင်းဖွဲ့စည်းရမည်-

(က)	အရန်မီးသတ်တပ်စိတ်	၁၀-ဦး
(၁)	အရန်မီးသတ်တပ်စိတ်မှူး (မီးသတ်တပ်ကြပ်အဆင့်)	၁-ဦး
(၂)	အရန်မီးသတ် ဒုတိယတပ်စိတ်မှူး (မီးသတ်ဒုတိယတပ်ကြပ်အဆင့်)	၁-ဦး
(၃)	အရန်မီးသတ်တပ်သား	၈-ဦး
(ခ)	အရန်မီးသတ်တပ်စု	၃၅-ဦး
(၁)	အရန်မီးသတ်တပ်စုမှူး	၁-ဦး
(၂)	အရန်မီးသတ်တပ်ကြပ်ကြီး	၁-ဦး
(၃)	အရန်မီးသတ်တပ်ကြပ်	၁-ဦး
(၄)	အရန်မီးသတ်တပ်သား	၂-ဦး
(၅)	အရန်မီးသတ်တပ်စိတ်	၃-စိတ်
(ဂ)	အရန်မီးသတ်တပ်ခွဲ	၁၁၆-ဦး
(၁)	အရန်မီးသတ်တပ်ခွဲမှူး	၁-ဦး
(၂)	အရန်မီးသတ်ဒုတိယတပ်ခွဲမှူး	၁-ဦး
(၃)	အရန်မီးသတ်တပ်ကြပ်ကြီး	၃-ဦး
(၄)	အရန်မီးသတ်တပ်ကြပ်/ဒု-တပ်ကြပ်	၂-ဦး
(၅)	အရန်မီးသတ်တပ်သား	၄-ဦး
(၆)	အရန်မီးသတ်တပ်စု	၃-စု
(ဃ)	အရန်မီးသတ်တပ်ရင်း	၅၀၀-ဦး

(၁)	အရန်မီးသတ်တပ်ရင်းမှူး	၁-ဦး
(၂)	အရန်မီးသတ်ဒု-တပ်ရင်းမှူး	၁-ဦး
(၃)	အရန်မီးသတ်တပ်ခွဲမှူး(ရေး/ထောက်)	၂-ဦး
(၄)	အရန်မီးသတ်တပ်စုမှူး	၂-ဦး
(၅)	အရန်မီးသတ်တပ်ကြပ်ကြီး	၄-ဦး
(၆)	အရန်မီးသတ်တပ်ကြပ်/ဒု-တပ်ကြပ်	၄-ဦး
(၇)	အရန်မီးသတ်တပ်သား	၂၂-ဦး
(၈)	အရန်မီးသတ်တပ်ခွဲ	၄ခွဲ

၂၈။ အဆင့်ဆင့်သော မီးဘေးလုံခြုံရေးအဖွဲ့များသည် မိမိနှင့်သက်ဆိုင်သည့် ဒေသအသီးသီးတွင် အရန် မီးသတ်တပ်စိတ်၊ အရန်မီးသတ်တပ်စု၊ အရန်မီးသတ်တပ်ခွဲ သို့မဟုတ် အရန်မီးသတ်တပ်ရင်းများကို နည်းဥပဒေ ၂၇ပါ အင်အားနှင့်အညီ လိုအပ်သလို ဖွဲ့စည်းနိုင်ရန် အရန်မီးသတ်တပ်ဖွဲ့ဝင်များ၏ အမည် စာရင်းနှင့်အတူ မီးသတ်ဦးစီးဌာနသို့ အဆိုပြုတင်ပြရမည်။

၂၉။ မီးသတ်ဦးစီးဌာနသည်-

- (က) နည်းဥပဒေ ၂၈ အရ တင်ပြချက်ကိုစိစစ်ပြီးအရန်မီးသတ်တပ်ဖွဲ့ဝင်အင်အားအပေါ်မူတည်၍ အရန် မီးသတ်တပ်စိတ်၊ အရန်မီးသတ် တပ်စု၊ အရန်မီးသတ်တပ်ခွဲ သို့မဟုတ် အရန်မီးသတ်တပ်ရင်းကို ဖွဲ့စည်းပေးရမည်။
- (ခ) အရန်မီးသတ်တပ်ဖွဲ့ ဖွဲ့စည်းပုံစည်းမျဉ်းကိုရေးဆွဲထားရှိရမည်။
- (ဂ) အရန်မီးသတ်တပ်ဖွဲ့ဝင်များ၏ ကျင့်ဝတ်နှင့်စည်းကမ်းများကို သတ်မှတ်ထားရမည်။
- (ဃ) အရန်မီးသတ်တပ်ဖွဲ့ဝင်များအား လေ့ကျင့်သင်ကြားရေးနှင့် နည်းပညာများ ရရှိရေးတို့အတွက် ဆောင်ရွက်ပေးရမည်။
- (င) အရန်မီးသတ်တပ်ဖွဲ့အဆင့်ဆင့်၏ အထောက်အပံ့ပစ္စည်းနှင့်ငွေကြေးလက်ခံခြင်း၊ ထိန်းသိမ်းခြင်း နှင့် သုံးစွဲခြင်းဆိုင်ရာ နည်းလမ်းများကို သတ်မှတ်ပေးရမည်။

၃၀။ ညွှန်ကြားရေးမှူးချုပ်သည် အရန်မီးသတ်တပ်ဖွဲ့များ၏တပ်ဖွဲ့မှူးချုပ်အဖြစ်လည်းကောင်း၊ ဒုတိယ ညွှန်ကြားရေးမှူးချုပ်သည်အရန်မီးသတ်တပ်ဖွဲ့များ၏ဒုတိယတပ်ဖွဲ့မှူးချုပ်အဖြစ်လည်းကောင်းတာဝန် ယူရမည်။

၃၁။ ကွပ်ကဲရေးမှူးများသည် သက်ဆိုင်ရာ ပြည်ထောင်စုနယ်မြေ၊ တိုင်းဒေသကြီးသို့မဟုတ် ပြည်နယ် အရန်မီးသတ်တပ်ဖွဲ့များအားလုံး၏ အရန်မီးသတ်တပ်ဖွဲ့မှူးအဖြစ်တာဝန်ယူရမည်။

၃၂။ ပြည်ထောင်စုနယ်မြေ၊ တိုင်းဒေသကြီးသို့မဟုတ် ပြည်နယ်မီးသတ်ဦးစီးမှူးသည် ပြည်ထောင်စုနယ်မြေ၊ တိုင်းဒေသကြီး သို့မဟုတ် ပြည်နယ်အရန်မီးသတ်တပ်ဖွဲ့မှူးအဖြစ်လည်းကောင်း၊ ကိုယ်ပိုင် အုပ်ချုပ်ခွင့်ရတိုင်းသို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်တို့၏ မီးသတ်ဦးစီးမှူးသည် ကိုယ်ပိုင် အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်တို့၏ အရန်မီးသတ်တပ်ဖွဲ့မှူး အဖြစ် လည်းကောင်း၊ မြို့နယ်မီးသတ်ဦးစီးမှူးသည်အရန်မီးသတ်တပ်ရင်းမှူးအဖြစ် လည်းကောင်း တာဝန်ယူ ရမည်။

အခန်း(၈)

အရန်မီးသတ်တပ်ဖွဲ့၏ လုပ်ငန်းတာဝန်များ

၃၃။ အရန်မီးသတ်တပ်ဖွဲ့၏လုပ်ငန်းတာဝန်များမှာအောက်ပါအတိုင်းဖြစ်သည်-

- (က) နိုင်ငံတော်လုံခြုံရေး၊ ပြည်သူတို့၏ အေးချမ်းသာယာရေးနှင့်တရားဥပဒေစိုးမိုးရေးအတွက်လိုအပ်ပါကပါဝင်ကူညီဆောင်ရွက်ခြင်း၊
- (ခ) မီးဘေးလုံခြုံရေးနှင့်သက်ဆိုင်သည့်လုပ်ငန်းများဆောင်ရွက်ခြင်း၊
- (ဂ) သဘာဝဘေးအန္တရာယ်ကာကွယ်ရေးလုပ်ငန်းများတွင်ပါဝင်ဆောင်ရွက်ခြင်း၊
- (ဃ) မီးဘေး၊ အခြားသဘာဝဘေးအန္တရာယ်နှင့်ရုတ်တရက်မတော်တဆဖြစ်ပွားသော ဘေးအန္တရာယ်များပေါ်ပေါက်လာပါက မီးငြိမ်းသတ်ရေးနှင့်ရှာဖွေကယ်ဆယ်ရေးလုပ်ငန်းများဆောင်ရွက်ခြင်း၊
- (င) ပြည်သူ့အကျိုးပြုလူမှုဝန်ထမ်းလုပ်ငန်းများတွင်ပါဝင်ဆောင်ရွက်ခြင်း၊
- (စ) မီးသတ်ဦးစီးဌာနကဖြစ်စေ၊ သက်ဆိုင်ရာမီးသတ်တပ်ဖွဲ့ကဖြစ်စေ၊ မီးဘေးလုံခြုံရေးအဖွဲ့က ဖြစ်စေ အခါအားလျော်စွာ ပေးအပ်သောတာဝန်များကိုဆောင်ရွက်ခြင်း။

၃၄။ အရန်မီးသတ်တပ်ဖွဲ့ အဆင့်ဆင့်တွင် သက်ဆိုင်ရာ မီးဘေးလုံခြုံရေးအဖွဲ့အဆင့်ဆင့်၏ ကြီးကြပ်မှု ဖြင့် အောက်ပါစာရင်းဇယားများကို ပြုစုထားရှိရမည်-

- (က) ရရှိသည့်ရန်ပုံငွေနှင့်သုံးစွဲသည့်ငွေစာရင်း၊
- (ခ) အထောက်အပံ့ပစ္စည်းများစာရင်း၊
- (ဂ) မီးသတ်ယာဉ်နှင့်ပစ္စည်းကိရိယာစာရင်း၊
- (ဃ) အရန်မီးသတ်တပ်ဖွဲ့ပိုင်မြေ၊ အဆောက်အအုံနှင့် ပရိဘောဂစာရင်း၊
- (င) မီးသတ်တူညီဝတ်စုံများစာရင်း၊
- (စ) အရန်မီးသတ်တပ်ဖွဲ့ဝင်များစာရင်း၊
- (ဆ) မီးလောင်မှုအခြေပြစာရင်း၊
- (ဇ) မီးသတ်ဦးစီးဌာနကပြုစုထားရှိရန် အခါအားလျော်စွာ သတ်မှတ်သောစာရင်း။

အခန်း(၉)

အရန်မီးသတ်တပ်ဖွဲ့ဝင်အဖြစ်မှ နုတ်ထွက်ခြင်းနှင့်ရပ်စဲခြင်း

၃၅။ (က) အရန်မီးသတ်တပ်ဖွဲ့ဝင်တစ်ဦးသည်မိမိသဘောဆန္ဒအလျောက် အရန်မီးသတ်တပ်ဖွဲ့ဝင် အဖြစ်မှ နုတ်ထွက်လိုလျှင် သက်ဆိုင်ရာမီးဘေးလုံခြုံရေးအဖွဲ့မှတစ်ဆင့် မြို့နယ်မီးသတ်ဦးစီးဌာနသို့ လျှောက်ထားရမည်။

(ခ) မြို့နယ်မီးသတ်ဦးစီးမှူးသည် နည်းဥပဒေခွဲ(က) အရ လျှောက်ထားသည့်လျှောက်လွှာကိုမီးသတ် ဦးစီးဌာနသို့တင်ပြရမည်။

(ဂ) အရန်မီးသတ်တပ်ဖွဲ့ဝင်တစ်ဦးသည် မီးသတ်ဦးစီးဌာန၏ခွင့်ပြုချက်ရရှိမှသာ နုတ်ထွက် ခွင့်ရှိသည်။

၃၆။ အရန်မီးသတ်တပ်ဖွဲ့ဝင်တစ်ဦးသည် အောက်ပါအကြောင်းတစ်ရပ်ရပ်ပေါ်ပေါက်လျှင် အရန်မီး သတ်တပ်ဖွဲ့ဝင်အဖြစ်မှအလိုအလျောက်ရပ်စဲစေရမည်-

(က) သာသနာ့ဘောင်သို့အမြဲတမ်းကူးပြောင်းခြင်း၊

(ခ) ရူးသွပ်ခြင်း၊

(ဂ) သေဆုံးခြင်း၊

(ဃ) အရန်မီးသတ်တပ်ဖွဲ့၏ တပ်ဖွဲ့ဝင်အဖြစ် တာဝန်ဆက်လက်ထမ်းဆောင်ခြင်းမပြုနိုင်လောက်သော ကိုယ်အင်္ဂါအစိတ်အပိုင်းဆုံးရှုံးမှုသို့မဟုတ်အမြဲတမ်းမသန်မစွမ်းမှုဖြစ်ခြင်း။

၃၇။ မြို့နယ်မီးသတ်ဦးစီးမှူးသည် အရန်မီးသတ်တပ်ဖွဲ့ဝင်တစ်ဦးဦးအားအောက်ပါအကြောင်းတစ်ရပ် ရပ် ပေါ်ပေါက်ကြောင်း စုံစမ်းစစ်ဆေးတွေ့ရှိသည့်အခါ အဆင့်ဆင့်တင်ပြ၍ မီးသတ်ဦးစီးဌာန၏ ခွင့်ပြုချက်ဖြင့်အရန်မီးသတ်တပ်ဖွဲ့ဝင်အဖြစ်မှ ရပ်စဲရမည်-

(က) အရန်မီးသတ်တပ်ဖွဲ့၏ ဂုဏ်သိက္ခာကိုညှိုးနွမ်းစေရန်ပြုလုပ်ခြင်း၊

(ခ) အကျင့်စာရိတ္တပျက်ယွင်းခြင်း၊

(ဂ) ပြစ်မှုတစ်ခုခုကိုကျူးလွန်သဖြင့် သက်ဆိုင်ရာတရားရုံး၏ပြစ်မှုထင်ရှားစီရင်ခံရခြင်း၊

(ဃ) အကြောင်းလုံလောက်စွာမရှိဘဲ တာဝန်ဝတ္တရားများကို ဆောင်ရွက်ရန် သုံးကြိမ်ဆက်တိုက် ပျက်ကွက်ခြင်း၊

(င) မီးသတ်ဦးစီးဌာနမှ ထုတ်ပြန်ထားသော အမိန့်၊ ညွှန်ကြားချက်နှင့် ကျင့်ဝတ်စည်းကမ်းများအား လိုက်နာရန်ပျက်ကွက်ခြင်း။

၃၈။ အရန်မီးသတ်တပ်ဖွဲ့ဝင်တစ်ဦးသည်အရန်မီးသတ်တပ်ဖွဲ့ဝင်အဖြစ်မှ နုတ်ထွက်ခွင့်ရရှိလျှင်ဖြစ်စေ၊ ရပ်စဲခံရလျှင်ဖြစ်စေ အောက်ပါအတိုင်း လိုက်နာဆောင်ရွက်ရမည်-

(က) မိမိတာဝန်ဝတ္တရားများကို စွန့်လွှတ်ရမည်။

(ခ) မိမိအားထုတ်ပေးထားသော မီးသတ်တူညီဝတ်စုံများ၊ ရာထူးတံဆိပ်နှင့် မီးသတ်ပစ္စည်းကိရိယာ တို့ကို သက်ဆိုင်ရာအရန်မီးသတ်တပ်ဖွဲ့သို့ပြန်လည်အပ်နှံရမည်။

(ဂ) မီးသတ်တပ်ဖွဲ့၊ အရန်မီးသတ်တပ်ဖွဲ့ သို့မဟုတ် သီးသန့်မီးသတ်တပ်ဖွဲ့ဝတ်စုံများကို ဝတ်ဆင်ခြင်း မပြုရ။

အရန်မီးသတ်တပ်ဖွဲ့ကိုဖျက်သိမ်းခြင်း

၃၉။ မီးသတ်ဦးစီးဌာနသည်-

(က) အရန်မီးသတ်တပ်ဖွဲ့ကိုဖျက်သိမ်းရန် လုံလောက်သောအကြောင်းရှိလျှင် ဝန်ကြီးဌာနကို တင်ပြပြီး အမိန့်ကြော်ငြာစာထုတ်ပြန်၍ဖျက်သိမ်းနိုင်သည်။

(ခ) နည်းဥပဒေခွဲ(က) အရ အရန်မီးသတ်တပ်ဖွဲ့တစ်ခုခုကိုဖျက်သိမ်းရန်သင့်မသင့်နှင့်စပ်လျဉ်း၍ စုံစမ်းစစ်ဆေးရန်လိုအပ်ပါက အဖွဲ့ဝင်သုံးဦးပါဝင်သော စုံစမ်းစစ်ဆေးရေးအဖွဲ့ကိုကာလသတ်မှတ်၍ဖွဲ့စည်းတာဝန်ပေးအပ်နိုင်သည်။

၄၀။ နည်းဥပဒေ ၃၉၊ နည်းဥပဒေခွဲ(ခ) အရ ဖွဲ့စည်းသောစုံစမ်းစစ်ဆေးရေးအဖွဲ့သည်-

(က) သက်ဆိုင်ရာပုဂ္ဂိုလ်များကိုခေါ်ယူစစ်ဆေးနိုင်သည်။

(ခ) သက်ဆိုင်ရာအထောက်အထားစာရွက်စာတမ်းများ ကိုတောင်းခံကြည့်ရှုစစ်ဆေးနိုင်သည်။

(ဂ) စစ်ဆေးတွေ့ရှိချက်အစီရင်ခံစာကိုမီးသတ်ဦးစီးဌာနသို့ သတ်မှတ်ကာလအတွင်း တင်ပြရမည်။

၄၁။ မီးသတ်ဦးစီးဌာနသည်နည်းဥပဒေ ၄၀၊ နည်းဥပဒေခွဲ(ဂ) အရ စုံစမ်းစစ်ဆေးရေးအဖွဲ့က တင်ပြသည့် အစီရင်ခံစာကိုစိစစ်ပြီး အရန်မီးသတ်တပ်ဖွဲ့ကို ဖျက်သိမ်းရန်သင့်မသင့် သဘောထားမှတ်ချက်ဖြင့် ဝန်ကြီးဌာနသို့တင်ပြရမည်။

၄၂။ ဖျက်သိမ်းခြင်းခံရသောအရန်မီးသတ်တပ်ဖွဲ့သည် အောက်ပါတို့ကို ညွှန်ကြားရေးမှူးချုပ်ထံဖြစ်စေ၊

ညွှန်ကြားရေးမှူးချုပ်ကတာဝန်ပေးအပ်ထားသည့်မြို့နယ်မီးသတ်ဦးစီးမှူးအောက်မနိမ့်သောမီးသတ် အရာရှိတစ်ဦးဦးထံဖြစ်စေ စနစ်တကျလွှဲပြောင်းပေးအပ်ရမည်-

(က) မီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာ၊ မီးသတ်တူညီဝတ်စုံများနှင့်ရာထူးတံဆိပ် များ၊

(ခ) မီးသတ်ရန်ပုံငွေများ၊

(ဂ) မီးသတ်ဦးစီးဌာနနှင့် အရန်မီးသတ်တပ်ဖွဲ့ပိုင်ရွှေ့ပြောင်းနိုင်သော ပစ္စည်းနှင့်မရွှေ့ပြောင်းနိုင်သော ပစ္စည်းများ၊

(ဃ) စာရင်းဇယားနှင့် အခြားစာရွက်စာတမ်းများ။

၄၃။ ညွှန်ကြားရေးမှူးချုပ်သည် နည်းဥပဒေ၄၂အရလွှဲပြောင်းလက်ခံရရှိသောပစ္စည်းများနှင့်ရန်ပုံငွေများ ကို အကျိုးအကြောင်းဖော်ပြလျက် ဝန်ကြီးဌာနသို့တင်ပြရမည်။

၄၄။ ဝန်ကြီးဌာနသည် နည်းဥပဒေ ၄၃ အရ တင်ပြချက်အပေါ် စိစစ်ပြီး လိုအပ်သလို စီမံခန့်ခွဲနိုင်သည်။

အခန်း(၁၁)

သီးသန့်မီးသတ်တပ်ဖွဲ့ ဖွဲ့စည်းခြင်းနှင့်လုပ်ငန်းတာဝန်များ

၄၅။ မီးသတ်ဦးစီးဌာနသည်-

(က) စက်ရုံ၊ အလုပ်ရုံ၊ လုပ်ငန်း၏ ပမာဏ နှင့် မီးဘေးအန္တရာယ်စိုးရိမ်ရမှုအခြေအနေကို စိစစ် သုံးသပ် ပြီး သီးသန့်မီးသတ်တပ်ဖွဲ့ကို ဖွဲ့စည်းရန် ပိုင်ရှင်ထံ စာဖြင့် အကြောင်းကြားရမည်။

(ခ) ပိုင်ရှင်ကသီးသန့်မီးသတ်တပ်ဖွဲ့ဖွဲ့စည်းခွင့်ပြုရန်တင်ပြလာပါကသတ်မှတ်ချက်များနှင့်အညီ ဖွဲ့စည်း ခွင့်ပြုနိုင်သည်။
၄၆။ ပိုင်ရှင်သည် နည်းဥပဒေ ၄၅ (ခ) အရ သီးသန့် မီးသတ်တပ်ဖွဲ့ကို ဖွဲ့စည်းရာတွင် အရန် မီးသတ် တပ်ဖွဲ့ဖွဲ့စည်းပုံနှင့်အညီ သင့်လျော်သလို ဖွဲ့စည်းရမည်။

၄၇။ သီးသန့်မီးသတ်တပ်ဖွဲ့၏အလံ၊ တံဆိပ်နှင့်ရာထူးအဆင့်များကို အရန်မီးသတ်တပ်ဖွဲ့၏အလံ၊ တံဆိပ်နှင့် ရာထူးအဆင့်များအတိုင်းသတ်မှတ်ဖွဲ့စည်းရမည်။

၄၈။ ပိုင်ရှင်သည်-

- (က) သီးသန့်မီးသတ်တပ်ဖွဲ့ကိုမီးသတ်ဦးစီးဌာနမှ သတ်မှတ်ပေးသည့် အင်အားအတိုင်းဖွဲ့စည်းထားရှိ ရမည်။
- (ခ) သီးသန့်မီးသတ်တပ်ဖွဲ့ဖွဲ့စည်းသည့်ကုန်ကျစရိတ်ကိုကျခံရမည်။
- (ဂ) သီးသန့်မီးသတ်တပ်ဖွဲ့၏ တူညီဝတ်စုံဆင်ယင်မှု၊ စည်းကမ်းသေဝပ်မှု၊ အခြေခံမီးသတ်ပညာတတ် ကျွမ်းနားလည်မှု၊ မီးသတ်လုပ်ငန်းလေ့ကျင့်မှုတို့ကိုသက်ဆိုင်ရာမီးသတ်ဦးစီးဌာန၏ လမ်းညွှန်မှုနှင့် အညီဆောင်ရွက်ရမည်။
- (ဃ) မီးသတ်ဦးစီးဌာန၏လေ့ကျင့်ရေးဆိုင်ရာမူဝါဒများနှင့်အညီ လိုက်နာဆောင်ရွက်ရမည်။
- (င) မီးသတ်ဦးစီးဌာန၏ ညွှန်ကြားချက်နှင့်အညီ မီးသတ်ပစ္စည်းကိရိယာများနှင့် မီးသတ်ရန် ရေလုံ လောက်စွာထားရှိရမည်။ လိုအပ်ပါကမီးသတ်ယာဉ်များကိုဝယ်ယူထားရှိရမည်။
- (စ) သီးသန့်မီးသတ်တပ်ဖွဲ့ဝင်အတွက် မီးသတ်ဦးစီးဌာနကဖွင့်လှစ်သော အဆင့်အလိုက်သတ်မှတ်ထား သည့် သင်တန်းသို့သီးသန့်မီးသတ်တပ်ဖွဲ့ဝင်များအားတက်ရောက်စေရန်တာဝန်ယူရမည်။

၄၉။ စက်ရုံ၊ အလုပ်ရုံ၊ လုပ်ငန်းများတွင် မီးဘေးလုံခြုံရေးလုပ်ငန်းများကိုတာဝန်ယူကြီးကြပ်ဆောင် ရွက်နိုင်ရေးအတွက် ပိုင်ရှင်သည် မီးသတ် ဦးစီးဌာနကဖွင့်လှစ်သော မီးဘေးလုံခြုံရေးတာဝန်ခံသင်တန်း ဆင်းအောင်လက်မှတ်သို့မဟုတ် အလားတူ အောင်လက်မှတ်ရရှိပြီးသူကိုသာ မီးဘေး လုံခြုံရေး တာဝန်ခံအဖြစ်တာဝန်ပေးအပ်ရမည်။

၅၀။ သီးသန့်မီးသတ်တပ်ဖွဲ့သည်အောက်ပါလုပ်ငန်းများကိုဆောင်ရွက်ရမည်-

- (က) မီးသတ်မူရေးနှင့်သက်ဆိုင်သည့် လုပ်ငန်းများဆောင်ရွက်ခြင်း၊
- (ခ) မီးဘေးကြိုတင်ကာကွယ်တားဆီးရေးလုပ်ငန်းများဆောင်ရွက်ခြင်း၊
- (ဂ) မီးငြိမ်းသတ်ရေးလုပ်ငန်းများဆောင်ရွက်ခြင်း၊
- (ဃ) မီးဘေးလုံခြုံရေးလုပ်ငန်းများ ဆောင်ရွက်ရာတွင်လည်းကောင်း၊ မီးဘေးအန္တရာယ်၊ အခြား သဘာဝ ဘေးအန္တရာယ်များကျရောက်သည့်အခါတွင်လည်းကောင်း သက်ဆိုင်ရာ မီးသတ် ဦးစီး ဌာန၏ ကြီးကြပ်ကွပ်ကဲမှုဖြင့် မီးသတ်တပ်ဖွဲ့ဝင်များ၊ အရန်မီးသတ် တပ်ဖွဲ့ဝင် များနှင့် ပူးပေါင်း ဆောင်ရွက် ရမည်။

အခန်း(၁၂)

သေဆုံးခြင်း၊ ထိခိုက်ဒဏ်ရာရရှိခြင်းအတွက်လျော်ကြေးသို့မဟုတ်ကရုဏာကြေး

၅၁။ မီးသတ်တပ်ဖွဲ့၊ အရန်မီးသတ်တပ်ဖွဲ့သို့မဟုတ် သီးသန့်မီးသတ်တပ်ဖွဲ့ဝင်တစ်ဦးသည်အောက်ပါ အကြောင်းတစ်ရပ်ရပ်ကြောင့် သေဆုံးခြင်း၊ ထိခိုက်ဒဏ်ရာရရှိခြင်း၊ ကိုယ်အင်္ဂါအစိတ်အပိုင်းတစ်ခုခု

အမြဲမသန်မစွမ်းဖြစ်ခြင်း သို့မဟုတ် ထာဝရဆုံးရှုံးခြင်းဖြစ်လျှင်မီးသတ်တပ်ဖွဲ့ဝင်သို့မဟုတ် အရန်
မီးသတ်တပ်ဖွဲ့ဝင်ဖြစ်ပါကနောက်ဆက်တွဲ(က) ပါဆုံးရှုံးမှုရာခိုင်နှုန်းအလိုက် မီးသတ် ဦးစီး ဌာနက
ဝန်ကြီးဌာန၏သဘောတူညီချက်ဖြင့်အမိန့်ကြော်ငြာစာထုတ်ပြန်၍သတ်မှတ်သည့်လျော်ကြေးသို့မဟုတ်
ကရုဏာကြေးကိုလည်းကောင်း၊ သီးသန့်မီးသတ်တပ်ဖွဲ့ဝင်ဖြစ်ပါက သက်ဆိုင်ရာတည်ဆဲဥပဒေအရ
သတ်မှတ်သည့်လျော်ကြေးသို့မဟုတ် ကရုဏာကြေးကိုလည်းကောင်းခံစားခွင့်ရှိသည်-

(က) မီးငြိမ်းသတ်ရေးလုပ်ငန်းများနှင့်နိုင်ငံတော်ကပေးအပ်သောလုပ်ငန်းတာဝန်များထမ်းဆောင်ခြင်း ကို
အကြောင်းပြု၍ဖြစ်ပေါ်ခြင်း၊

(ခ) သဘာဝဘေးအန္တရာယ်နှင့်ရုတ်တရက်မတော်တဆဖြစ်ပွားသော ဘေးအန္တရာယ်များတားဆီး ကာကွယ်ခြင်း
သို့မဟုတ် ရှာဖွေကယ်ဆယ်ရေးတာဝန်များထမ်းဆောင်ခြင်းကိုအကြောင်းပြု၍ဖြစ်ပေါ် ခြင်း။

၅၂။ မီးသတ်တပ်ဖွဲ့ဝင်နှင့် အရန်မီးသတ်တပ်ဖွဲ့ဝင်တို့အတွက် မီးသတ်ဦးစီးဌာနကလည်းကောင်း၊ သီး
သန့်မီးသတ်တပ်ဖွဲ့ဝင်အတွက် အလုပ်ရှင်သို့မဟုတ် ပိုင်ရှင်ကလည်းကောင်း လျော်ကြေးသို့မဟုတ် ကရု
ဏာကြေးပေးရမည်။

၅၃။ မီးသတ်တပ်ဖွဲ့ဝင်နှင့်အရန်မီးသတ်တပ်ဖွဲ့ဝင်သို့မဟုတ် ယင်းတို့၏မှီခိုသူသည်နည်းဥပဒေ ၅၁ပါ လျော်ကြေးသို့မဟုတ်
ကရုဏာကြေးရရှိရန်သက်ဆိုင်ရာမီးသတ်စခန်းတာဝန်ခံမှတစ်ဆင့် မီးသတ်ဦးစီး
ဌာနညွှန်ကြားရေးမှူးချုပ်ထံလျှောက်ထားနိုင်သည်။

၅၄။ သီးသန့် မီးသတ်တပ်ဖွဲ့ဝင်သို့မဟုတ် ယင်း၏မှီခိုသူသည် တည်ဆဲဥပဒေအရ သတ်မှတ်သည့် လျော် ကြေး သို့မဟုတ်
ကရုဏာကြေးရရှိရန် သက်ဆိုင်ရာအလုပ်သမားလျော်ကြေး စိစစ်ရေးကော်မတီသို့ မိမိ တို့ကိုယ်တိုင်ဖြစ်စေ၊ သက်ဆိုင်ရာ
မီးသတ်ဦးစီးမှူးမှတစ်ဆင့် ဖြစ်စေလျှောက်ထားနိုင်သည်။

၅၅။ နည်းဥပဒေ ၅၃နှင့်၅၄ တို့အရ လျှောက်ထားရာတွင် အောက်ပါစာရွက်စာတမ်းများနှင့်အတူ ပူးတွဲ လျှောက်ထားရမည်-

(က) သေဆုံးခြင်းဖြစ်လျှင်-

(၁) နည်းဥပဒေ ၅၁ ပါအကြောင်းတစ်ရပ်ရပ်ကြောင့်သေဆုံးခြင်းဖြစ်ကြောင်း သက်ဆိုင်ရာ မီးသတ်
တာဝန်ခံ၏အစီရင်ခံစာ၊

(၂) သက်ဆိုင်ရာမီးဘေးလုံခြုံရေးအဖွဲ့၏ထောက်ခံချက်၊

(၃) သက်ဆိုင်ရာရဲစခန်း၏သေမှုသေခင်းအစီရင်ခံစာမိတ္တူမှန်၊

(၄) သက်ဆိုင်ရာမြို့နယ်ဆရာဝန်၏ ဆေးစာ။

(ခ) ကိုယ်အင်္ဂါအစိတ်အပိုင်းတစ်ခုခု ထာဝစဉ်ဆုံးရှုံးခြင်းသို့မဟုတ် အမြဲတမ်းမသန်မစွမ်းဖြစ်ခြင်းဖြစ် လျှင်-

(၁) နည်းဥပဒေ ၅၁ ပါ အကြောင်းတစ်ရပ်ရပ်ကြောင့်ကိုယ်အင်္ဂါအစိတ်အပိုင်းတစ်ခုခုထာဝစဉ်ဆုံးရှုံးမှု နှင့်အမြဲတမ်း
မသန်မစွမ်းမှုဖြစ်ကြောင်း သက်ဆိုင်ရာ မီးသတ်တာဝန်ခံ၏ အစီရင်ခံစာ၊

(၂) သက်ဆိုင်ရာမီးဘေးလုံခြုံရေးအဖွဲ့၏ထောက်ခံချက်၊

(၃) သက်ဆိုင်ရာမြို့နယ်ဆရာဝန်၏ ဆေးစာ။

၅၆။ ညွှန်ကြားရေးမှူးချုပ်သည်မီးသတ်တပ်ဖွဲ့ဝင်သို့မဟုတ် အရန်မီးသတ်တပ်ဖွဲ့ဝင်တို့ သေဆုံးခြင်းဖြစ် ပါက သတ်မှတ်သည့် လျော်ကြေး သို့မဟုတ် ကရုဏာကြေးကို အောက်ပါ အမွေဆက်ခံခွင့် အစီအစဉ်အ တိုင်း ထုတ်ပေးရမည်-

(က) ခင်ပွန်း သို့မဟုတ် ဇနီး၊

(ခ) သားသမီး၊

(ဂ) မိဘ၊

(ဃ) မြေး၊

(င) ညီအစ်ကို၊ မောင်နှမ၊

(စ) တူ၊ တူမ၊

(ဆ) နည်းဥပဒေခွဲငယ် (၁) မှ (၆)အထိပုဂ္ဂိုလ်တစ်ဦးဦးမရှိပါက သက်ဆိုင်ရာဥပဒေနှင့်လေ့ထုံးတမ်း ဥပဒေတို့အရ အမွေဆက်ခံခွင့်ရှိသူ။

အခန်း(၁၃)

မီးလောင်မှုဖြစ်ပွားခြင်းများကို စုံစမ်းစစ်ဆေးခြင်း

၅၇။ မြို့နယ်မီးသတ်ဦးစီးမှူးသည် မီးလောင်မှုဖြစ်ပွားခြင်းနှင့်စပ်လျဉ်း၍ အမြန်ဆုံးစုံစမ်းစစ်ဆေးပြီး

ခုနစ်ရက်အတွင်းအောက်ပါအချက်များပါဝင်သည့်အစီရင်ခံစာကိုမှတ်တမ်းအထောက်အထားများ နှင့်အတူ ညွှန်ကြားရေးမှူးချုပ်ထံအဆင့်ဆင့်တင်ပြရမည်-

(က) မီးလောင်သည့်မြို့၊ ရပ်ကွက်သို့မဟုတ် ကျေးရွာအုပ်စု၊

(ခ) မီးလောင်သည့်နေရက်နှင့် အချိန်၊

(ဂ) မီးလောင်သည့်နေရာ၏မြေအမျိုးအစား၊ မြေကွက်အမှတ်၊ ဦးပိုင်အမှတ်နှင့် မြေဧရိယာအကျယ်အဝန်း၊

(ဃ) မီးလောင်သည့်မြေ၊ အဆောက်အအုံ သို့မဟုတ် အခြားပစ္စည်းကိုပိုင်ဆိုင်သောပိုင်ရှင်အမည်၊ နေရပ် လိပ်စာ၊

(င) မီးလောင်ဆုံးရှုံးသည့်ပစ္စည်းအမျိုးအစား၊ အရေအတွက်နှင့် ခန့်မှန်းတန်ဖိုး၊

(စ) မီးလောင်မှုဖြစ်ပွားရသည့်အကြောင်းအရင်း၊

(ဆ) မီးလောင်မှုအတွက်တာဝန်ရှိသူ၊

(ဇ) မီးလောင်မှုနှင့်စပ်လျဉ်း၍ဆောင်ရွက်ထားရှိမှုအခြေအနေ။

၅၈။ မီးလောင်ဆုံးရှုံးသွားသည့် အဆောက်အအုံများနှင့်စပ်လျဉ်း၍ ခန့်မှန်းဆုံးရှုံးမှုတန်ဖိုး တွက်ချက်ရာ တွင် အဆောက်အအုံ အမျိုးအစားအလိုက် ဒေသတွင်းသတ်မှတ်နှုန်းကို အခြေခံ၍ အောက်ပါအတိုင်း တွက်ချက်ရမည်-

(က) မီးလောင်ဆုံးရှုံးသွားသည့်အဆောက်အအုံ၏စုစုပေါင်းကြမ်းခင်းဧရိယာကိုတွက်ချက်ခြင်း၊

(အဆောက်အအုံ၏အလျား×အနံ×အထပ် အရေအတွက်)

(ခ) အောက်ပါအဆောက်အအုံအမျိုးအစားအလိုက် ဒေသတွင်းတစ်စတုရန်းပေ သတ်မှတ်နှုန်းထား အတိုင်းတွက်ခြင်း-

(၁) သံကူကွန်ကရစ်အဆောက်အအုံ၊

- (၂) သံကိုယ်ထည်ဖြင့် တည်ဆောက်ထားသောအဆောက်အအုံ၊
- (၃) အုတ်ညှပ်အဆောက်အအုံ၊
- (၄) ပျဉ်ထောင်အိမ်၊
- (၅) ဓနိ၊ ထရပ်ဝါးတို့ဖြင့် ဆောက်လုပ်သည့်အိမ်။
- (ဂ) မီးလောင်ခံရသည့်အဆောက်အအုံ၏ သက်တမ်းပေါ်မူတည်၍ ၁၀နှစ်အတွင်း အဆောက်အအုံများ အတွက် နည်းဥပဒေခွဲ (က) နှင့်(ခ) တို့အရ တွက်ချက်ရရှိသော အဆောက်အအုံတန်ဖိုး၏ ၅၀ရာခိုင်နှုန်းဖြင့်လည်းကောင်း၊ ၁၀နှစ်ကျော်အဆောက်အအုံများအတွက် နည်းဥပဒေခွဲ (က) နှင့်(ခ) တို့ အရ တွက်ချက်ရရှိသော အဆောက်အအုံတန်ဖိုး၏ ၂၅ရာခိုင်နှုန်းဖြင့် လည်းကောင်းတွက်ချက်ခြင်း၊
- (ဃ) ဆောက်လုပ်ပြီးစ၊ တစ်လအတွင်း အသုံးမပြုရသေးလျှင် ကာလပေါက်ဈေးဖြင့် တွက်ချက် ထားသော အမှန်ကုန်ကျစရိတ်နှုန်းထားအတိုင်း တွက်ချက်ခြင်း၊ အသုံးပြုဆဲဖြစ်လျှင် အပိုဒ် (ဂ) အတိုင်းတွက်ချက် ခြင်း၊
- (င) မီးလောင်ခံရသည့် အဆောက်အအုံ၏ ရာခိုင်နှုန်းအရ တန်ဖိုးတွက်ချက်ခြင်း။

အခန်း(၁၄)

မီးသတ်ယာဉ်၊ မီးသတ်စက်၊ မီးသတ်ပစ္စည်းနှင့် ရှာဖွေကယ်ဆယ်ရေးလုပ်ငန်းသုံး ပစ္စည်းကိရိယာများထိန်းသိမ်းခြင်းနှင့်ပြင်ဆင်ခြင်း

- ၅၉။ သက်ဆိုင်ရာမီးသတ်တာဝန်ခံသည် မီးသတ်ဦးစီးဌာနကထုတ်ပေးသောသို့မဟုတ် ကိုယ့်အားကိုယ် ကိုးဖြည့်တင်းထားသောမီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာများနှင့်ရှာဖွေကယ်ဆယ်ရေးလုပ်ငန်းသုံးပစ္စည်းကိရိယာများချို့ယွင်းပျက်စီးဆုံးရှုံးမှုများမဖြစ်စေရန်တာဝန်ယူဆောင်ရွက်ရမည်။
- ၆၀။ သက်ဆိုင်ရာမီးသတ်စခန်း တာဝန်ခံသည် မီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာများ နှင့်ရှာဖွေကယ်ဆယ်ရေး လုပ်ငန်းသုံးပစ္စည်းကိရိယာများ ချို့ယွင်းပျက်စီးသဖြင့် ပြင်ဆင်ရန် သို့မဟုတ် အစားထိုးလဲလှယ်ရန် လိုအပ်ပါက သက်ဆိုင်ရာမြို့နယ်မီးသတ်ဦးစီးမှူးထံ စာဖြင့် ချက်ချင်းအစီရင်ခံရ မည်။
- ၆၁။ သက်ဆိုင်ရာမြို့နယ်မီးသတ်ဦးစီးမှူးသည် တင်ပြချက်နှင့်စပ်လျဉ်း၍ ကြည့်ရှုစစ်ဆေးပြီး လိုအပ် ပါကမီးသတ်ယာဉ်၊ မီးသတ်စက်၊ မီးသတ်ပစ္စည်းကိရိယာများနှင့် ရှာဖွေကယ်ဆယ်ရေး လုပ်ငန်းသုံး ပစ္စည်း ကိရိယာများပြင်ဆင်ခြင်းနှင့် အစားထိုးလဲလှယ်ခြင်းတို့ကိုဆောင်ရွက်ပေးရမည်။
- ၆၂။ သက်ဆိုင်ရာမြို့နယ်မီးသတ်ဦးစီးမှူးသည် မီးသတ်ယာဉ်နှင့် မီးသတ်စက်များကို မှတ်ပုံတင်စာရင်း ရေးသွင်း၍ မီးသတ်ဦးစီးဌာနသို့ အဆင့်ဆင့်အစီရင်ခံတင်ပြပြီး အောက်ပါအချက်များအား လိုက်နာ ဆောင်ရွက်ရမည်-
 - (က) မီးသတ်ယာဉ်ကိုအနီရောင်သုတ်ရမည်။
 - (ခ) မီးသတ်ယာဉ်အစိတ်အပိုင်းများကိုလွှဲပြောင်းခြင်း၊ ရောင်းချခြင်းမပြုရ။
 - (ဂ) မီးသတ်ယာဉ်နှင့်ယင်း၏ အစိတ်အပိုင်းများကို ပြောင်းလဲတပ်ဆင်လိုပါက မီးသတ် ဦးစီးဌာန ၏ သဘောတူညီချက်ကိုရယူရမည်။

(ဃ) မီးသတ်ယာဉ်တစ်စီးအတွက် တပ်ဖွဲ့ဝင်ရာထူးအဆင့်နှင့် အင်အားကို မီးသတ်ဦးစီးဌာနက

သတ်မှတ်ပေးသည့်အတိုင်း တာဝန်ပေးအပ်ရမည်။

(င) မီးသတ်ယာဉ်နှင့်မီးသတ်စက်ကိုမြို့နယ်မီးဘေးလုံခြုံရေးအဖွဲ့၏ကြီးကြပ်မှုဖြင့် စနစ်တကျအသုံး ပြုရမည်။

အခန်း(၁၅)

မီးဘေးလုံခြုံရေးစီမံချက်များ

၆၃။ သက်ဆိုင်ရာအစိုးရဌာန၊ အဖွဲ့အစည်းသည် ဥပဒေပုဒ်မ ၁၇ပါ လုပ်ငန်းကိစ္စတစ်ခုခုအတွက်ခွင့်ပြု မိန့်ထုတ်ပေးခြင်းမပြုမီ မီးဘေးလုံခြုံရေးကိစ္စအလို့ငှာ မီးသတ်ဦးစီးဌာန၏ မီးဘေးလုံခြုံရေးဆိုင်ရာ စစ်ဆေးထောက်ခံချက်ရယူရန် သက်ဆိုင်ရာအဆောက်အအုံပုံစံ၊ အရေးပေါ်လွတ်မြောက်မှုဆိုင်ရာနှင့် မီးဘေးလုံခြုံရေးဆိုင်ရာစနစ်များပါရှိသည့်ပုံစံများ၊ အခြားလိုအပ်သောစာရွက်စာတမ်းအထောက်အထား များပူးတွဲ၍ သက်ဆိုင်ရာဒေသရှိ မီးသတ်ဦးစီးမှူးထံတင်ပြရမည်။

၆၄။ သက်ဆိုင်ရာဒေသရှိမီးသတ်ဦးစီးမှူးသည်-

(က) နည်းဥပဒေ ၆၃ အရ တင်ပြချက်ကိုရရှိသည့်အခါသက်ဆိုင်ရာနေရာ၊ အဆောက်အအုံ၊ စက်ရုံ၊ အလုပ်ရုံ၊

လုပ်ငန်းဌာနများနှင့် ယာဉ်များကိုဝင်ရောက်၍ မီးဘေးလုံခြုံရေးဆိုင်ရာစစ်ဆေးခြင်းများ ဆောင်ရွက်ရမည်။

(ခ) စစ်ဆေးတွေ့ရှိချက်များကို မီးသတ်ဦးစီးဌာနသို့မဟုတ်ယင်းကတာဝန်ပေးအပ်သူထံသဘောထား မှတ်ချက်နှင့်အတူ တင်ပြရမည်။

၆၅။ မီးသတ်ဦးစီးဌာနသို့မဟုတ်ယင်းကတာဝန်ပေးအပ်ထားသူသည် နည်းဥပဒေ ၆၄ ၊ နည်းဥပဒေ ခွဲ(ခ)အရ တင်ပြချက်များကိုစိစစ်ပြီးအရေးပေါ်လွတ်မြောက်မှုနှင့် မီးဘေးလုံခြုံရေးဆိုင်ရာအစီအမံညွှန် ကြားချက်များကို ထုတ်ပေးရမည်။

၆၆။ နည်းဥပဒေ ၆၅အရ ထုတ်ပေးခဲ့သည့် အရေးပေါ်လွတ်မြောက်မှုနှင့်မီးဘေးလုံခြုံရေးဆိုင်ရာအစီအမံ ညွှန်ကြားချက်များအား လိုက်နာဆောင်ရွက်ပြီးမှသာ မီးဘေးလုံခြုံရေးဆိုင်ရာ ထောက်ခံချက်ထုတ်ပေးရ မည်။

၆၇။ သက်ဆိုင်ရာပိုင်ရှင် သို့မဟုတ် စီမံခန့်ခွဲသူသည်နည်းဥပဒေ ၆၄၊ နည်းဥပဒေခွဲ (က) အရ ဝင်ရောက် စစ်ဆေးခြင်းအတွက် သတ်မှတ်ထားသော ဝန်ဆောင်ခကို မီးသတ်ဦးစီးဌာနသို့ ပေးဆောင်ရမည်။

၆၈။ သက်ဆိုင်ရာခွင့်ပြုမိန့်ထုတ်ပေးသူသည် ဥပဒေပုဒ်မ ၁၇ပါ ကိစ္စရပ်များအတွက် ခွင့်ပြုမိန့်ပေးရာ တွင်သက်ဆိုင်သူ သို့မဟုတ် လျှောက်ထားသူက မီးသတ်ဦးစီးဌာန၏ အရေးပေါ်လွတ်မြောက်မှုနှင့် မီးဘေးလုံခြုံရေးဆိုင်ရာ ညွှန်ကြားချက်များ လိုက်နာဆောင်ရွက်ပြီးစီး၍ ထုတ်ပေးသော မီးဘေးလုံခြုံ ရေးဆိုင်ရာ စစ်ဆေးထောက်ခံချက်ရရှိမှသာ လူနေထိုင်ခွင့်၊ အသုံးပြုခွင့်သို့မဟုတ် လုပ်ငန်းလုပ်ကိုင်ခွင့် ပြုရမည်။

၆၉။ သက်ဆိုင်ရာအစိုးရဌာန၊ အဖွဲ့အစည်းသည်မြို့ပြ၊ ကျေးရွာများတည်ထောင်ခြင်း၊ ပြုပြင်ခြင်းနှင့် မြို့ပြ၊ ကျေးရွာစီမံကိန်း၊ စက်မှုဇုန်နှင့်စီးပွားရေးဇုန်စီမံကိန်းများရေးဆွဲခြင်းပြုရာတွင်မြို့ပြ၊ ကျေးရွာစီမံ ကိန်းနှင့်သက်ဆိုင်သည့် အောက်ပါအချက်အလက်များနှင့်စပ်လျဉ်း၍ သက်ဆိုင်ရာမီးသတ်ဦးစီး ဌာန၏ သဘောထားကိုရယူဆောင်ရွက်ရမည်-

(က) မီးသတ်ယာဉ်များအလွယ်တကူဝင်ထွက်သွားလာနိုင်သည့်လမ်းထားရှိခြင်း၊

- (ခ) မီးငြိမ်းသတ်ရန်ရေရရှိရေးအစီအစဉ်များစီမံထားရှိခြင်း၊
 - (ဂ) မီးသတ်စခန်းအဆောက်အအုံအတွက် မြေနေရာရရှိရေးနှင့်အဆောက်အအုံဆောက်လုပ်ခြင်း၊
 - (ဃ) မီးတားလမ်းများထားရှိခြင်း၊
 - (င) ဘေးအန္တရာယ်ကျရောက်စဉ်ရှောင်တိမ်းနိုင်ရန် အတွက်ဘေးကင်းရာနေရာအဖြစ် မြေလွတ်ထား ရှိခြင်း၊
 - (စ) မီးဘေးအန္တရာယ်စိုးရိမ်ရသော လုပ်ငန်းများအတွက် သီးသန့်နေရာ ချထားပေးရေးနှင့် အဆောက် အအုံ ဆောက်လုပ်ခြင်း၊
 - (ဆ) မီးဘေးအန္တရာယ်ဖြစ်စေတတ်သည့် ပစ္စည်းများနှင့် ပေါက်ကွဲစေတတ်သော ပစ္စည်းများသိုလှောင် ခြင်း၊ ရောင်းချခြင်းနှင့်ထုတ်လုပ်ခြင်းလုပ်ငန်းများအတွက် သီးသန့်နေရာချထားပေးရေးနှင့် အဆောက် အအုံ ဆောက်လုပ်ရေး၊
 - (ဇ) မီးဘေးလုံခြုံရေးစီမံချက်များထားရှိခြင်း။
- ၇၀။ မီးဘေးလုံခြုံရေးလုပ်ငန်းများကို ထိရောက်အောင်မြင်စွာ ဆောင်ရွက်နိုင်ရန်အလို့ငှာ သက်ဆိုင်ရာ စည်ပင်သာယာရေးအဖွဲ့များသည် အောက်ပါလုပ်ငန်းများနှင့်စပ်လျဉ်း၍ သက်ဆိုင်ရာမီးသတ်ဦးစီးဌာန ၏အကြံဉာဏ်ကိုရယူဆောင်ရွက်ရမည်-
- (က) မီးငြိမ်းသတ်ရန်အတွက်ရေရရှိရေးစီမံချက်ကိုအကောင်အထည်ဖော်ဆောင်ရွက်ခြင်းလုပ်ငန်း၊
 - (ခ) မီးသတ်ရေကန်နှင့်ရေစင်များတည်ဆောက်ခြင်း၊ ရေပိုက်များတပ်ဆင်ခြင်း၊ မြေအောက်သို့မဟုတ် မြေပေါ်ရှိရေပိုက်ခေါင်းများ တပ်ဆင်ခြင်းလုပ်ငန်း။
- ၇၁။ မီးသတ်ဦးစီးဌာနသည်မီးဘေးလုံခြုံရေးအတွက်အောက်ပါတို့ကိုဆောင်ရွက်ရမည်-
- (က) မီးသတ်ယာဉ်၊ မီးသတ်ပစ္စည်းကိရိယာများနှင့် ရှာဖွေကယ်ဆယ်ရေးလုပ်ငန်းသုံး ပစ္စည်းကိရိယာ များထားရှိခြင်း၊
 - (ခ) မြို့နှင့်ကျေးရွာများတွင်မီးလှန့်အချက်ပေးစနစ်များစီမံပြုလုပ်ထားရှိခြင်း၊
 - (ဂ) မီးသတ်စခန်းများကိုသင့်လျော်သည့်နေရာများတွင်ထားရှိခြင်း၊
 - (ဃ) မီးသတ်စခန်းအသစ်များတိုးချဲ့ဖွဲ့စည်းရန်လိုအပ်ပါကဝန်ကြီးဌာနသို့အဆိုပြုတင်ပြခြင်း။

အခန်း(၁၆)

- စက်ရုံ၊ အလုပ်ရုံ၊ အလုပ်ဌာန၊ အဖွဲ့အစည်းနှင့် ပစ္စည်းသိုလှောင်ရုံများတွင် မီးဘေးလုံခြုံရေး လုပ်ငန်းဆောင်ရွက်ခြင်း
- ၇၂။ အစိုးရဌာန၊ အဖွဲ့အစည်း၊ အကြီးအမှူးများနှင့်ပိုင်ရှင်များသည် မီးဘေးအန္တရာယ်ကာကွယ်တားဆီး နိုင်ရန် အောက်ပါတို့ကိုဆောင်ရွက်ရမည်-
- (က) မီးဘေးလုံခြုံရေးနှင့်သက်ဆိုင်သည့်လုပ်ငန်းများဆောင်ရွက်ခြင်း၊
 - (ခ) စက်ရုံ၊ အလုပ်ရုံ၊ လုပ်ငန်းသို့မဟုတ် ပစ္စည်းသိုလှောင်ရုံတွင် မီးဘေးလုံခြုံရေးအတွက် အသုံးပြု သည့် မီးလောင်မှုဆိုင်ရာ အာရုံခံစနစ်၊ မီးလှန့်အချက်ပေးစနစ်၊ အရေးပေါ်လွှတ်မြောက်မှုဆိုင်ရာစနစ်၊ လေဝင်၊ လေထွက်စနစ်များကို စနစ်တကျ ရေးဆွဲတည်ဆောက်တပ်ဆင်ရမည့်ပြင် မီးငြိမ်းသတ်ရေး အတွက်

အလိုအလျောက်ရေဖျန်းစနစ်၊ မီးသတ်ရေပက်ပိုက်လိပ်ခွေ၊ အမြင့်တင်မီးသတ်ရေပိုက်စနစ်၊ မြေတွင်း ရေပိုက်ခေါင်း၊ မီးသတ်ရေစင်၊ ရေလှောင်ကန်၊ မီးသတ်စက်၊ မီးသတ်ဆေးဘူးစသည့် မီးငြိမ်း သတ်ရန် အသုံးပြုနိုင်သော ပစ္စည်းကိရိယာများမပျက်မကွက်တပ်ဆင်ထားရှိခြင်း၊

(ဂ) အရေးပေါ်လွှတ်မြှောက်မှုဆိုင်ရာနှင့် မီးဘေးလုံခြုံရေးဆိုင်ရာ လုပ်ငန်းများအတွက် တပ်ဆင်ရမည့် စနစ်များ၊ တပ်ဆင်ရမည့်နေရာ၊ အရေအတွက်နှင့်စံချိန်စံညွှန်းများကို မီးသတ်ဦးစီးဌာနမှ လမ်းညွှန်ချက် ရယူ၍ ဆောင်ရွက်ထားရှိခြင်း၊

(ဃ) မီးဘေးလုံခြုံရေးစီမံချက်များ ပြုလုပ်ရာတွင် မီးသတ်ဦးစီးဌာန၏ ညွှန်ကြားချက်နှင့်အညီ သက်ဆိုင်ရာမီးသတ်ဦးစီးမှူးနှင့် ညှိနှိုင်းဆောင်ရွက်ခြင်း၊

(င) မီးသတ်ဦးစီးဌာနက အခါအားလျော်စွာ ထုတ်ပြန်သည့် အမိန့်နှင့်ညွှန်ကြားချက်များကို လိုက်နာ ဆောင်ရွက်ခြင်း။

၇၃။ မီးသတ်ဦးစီးမှူးသည် အစိုးရဌာန၊ အဖွဲ့အစည်းများ၊ စက်ရုံ၊ အလုပ်ရုံ၊ လုပ်ငန်းများကို မီးဘေးလုံခြုံရေးဆိုင်ရာစစ်ဆေးခြင်းနှင့်စပ်လျဉ်း၍အောက်ပါအတိုင်းဆောင်ရွက်ရမည်-

(က) မီးဘေးလုံခြုံရေး စီမံချက်နှင့်အညီ ဆောင်ရွက်ထားခြင်းရှိမရှိ တစ်နှစ်လျှင် အနည်းဆုံးတစ်ကြိမ် စစ်ဆေးခြင်း၊

(ခ) နည်းဥပဒေခွဲ (က) အရ မီးဘေးလုံခြုံရေးစစ်ဆေးရာတွင် ပြုပြင်ဆောင်ရွက်ရမည့်အချက်များကို တွေ့ရှိပါက ပြုပြင်ဆောင်ရွက်ရန် လိုအပ်သော အသေးစိတ်ဖော်ပြချက်များ၊ ပုံစံများနှင့်အညီ သတ်မှတ် သည့် အချိန်ကာလအတွင်း လိုက်နာဆောင်ရွက်ရန် သက်ဆိုင်ရာပိုင်ရှင် သို့မဟုတ် စီမံခန့်ခွဲသူအား ဆင့် ဆိုညွှန်ကြားခြင်းနှင့် အစိုးရဌာန၊ အဖွဲ့အစည်းအကြီးအမှူးအား အကြောင်းကြားခြင်း။

အခန်း(၁၇)

သယ်ယူပို့ဆောင်ရေးယာဉ်များတွင် မီးဘေးလုံခြုံရေးလုပ်ငန်းများဆောင်ရွက်ခြင်း

၇၄။ သယ်ယူပို့ဆောင်ရေးလုပ်ငန်းများနှင့် ပတ်သက်၍ ဆောင်ရွက်နေသော ယာဉ်ပိုင်ရှင်ကဖြစ်စေ၊ ယာဉ်ပိုင်ရှင်က တာဝန်လွှဲအပ်ထားသောသူ သို့မဟုတ် ယာဉ်ကို ကိုင်တွယ်မောင်းနှင်သူကဖြစ်စေ ခရီး သည်နှင့် ကုန်စည်များ၏ မီးဘေးလုံခြုံရေးအတွက် လိုအပ်သော အစီအမံများကို မီးသတ်ဦးစီးဌာန၏ ညွှန်ကြားချက်များနှင့်အညီ ဆောင်ရွက်ထားရှိရမည်။

၇၅။ ညွှန်ကြားရေးမှူးချုပ်သို့မဟုတ် ညွှန်ကြားရေးမှူးချုပ်ကတာဝန်လွှဲအပ်ထားသောမီးသတ်ဦးစီးမှူး သည် မော်တော်ယာဉ်၊ မီးရထား၊ လေယာဉ်၊ ရဟတ်ယာဉ်၊ သင်္ဘော၊ စက်တပ်ရေယာဉ်၊ စက်မဲ့ရေယာဉ် များကို စစ်ဆေး၍ အောက်ပါအတိုင်းဆောင်ရွက်ရမည်-

(က) ယာဉ်အမျိုးအစားနှင့် သယ်ယူပို့ဆောင်သော ပစ္စည်းအမျိုးအစားအလိုက် ထားရှိရမည့် မီးဘေး လုံခြုံရေးစနစ်များနှင့် မီးဘေးလုံခြုံရေးဆိုင်ရာ ပစ္စည်းကိရိယာများ သတ်မှတ်ခြင်း၊

(ခ) နည်းဥပဒေခွဲ(က) အရ မီးဘေးလုံခြုံရေးစစ်ဆေးပြီးပြုပြင်ဆောင်ရွက်ရမည့်အချက်များ ကိုတွေ့ရှိရပါက ပြုပြင်ဆောင်ရွက်ရန်လိုအပ်သော အသေးစိတ်ဖော်ပြ ချက်များနှင့်အညီသတ်မှတ်သည့် အချိန် ကာလ အတွင်းလိုက်နာဆောင်ရွက်ရန် သက်ဆိုင်ရာပိုင်ရှင် သို့မဟုတ် စီမံခန့်ခွဲသူအား ဆင့်ဆိုညွှန်ကြား ခြင်း။

အခန်း(၁၈)

မီးလောင်မှုနှင့်သက်ဆိုင်သည့်တာဝန်နှင့်လုပ်ပိုင်ခွင့်များ

၇၆။ မီးလောင်မှုဖြစ်ပွားလျှင်မီးလောင်ရာသို့ ရောက်ရှိလာသော အဆင့်မြင့်ဆုံးမီးသတ်တာဝန်ခံသည် ရှာဖွေကယ်ဆယ်ရေးလုပ်ငန်းနှင့်စပ်လျဉ်း၍ မီးသတ်ဦးစီးဌာနကထုတ်ပြန်ထားသည့်ညွှန်ကြားချက်များ နှင့်အညီလိုက်နာဆောင်ရွက်ရမည်။

၇၇။ မီးသတ်တပ်ဖွဲ့၊ အရန်မီးသတ်တပ်ဖွဲ့သို့မဟုတ် သီးသန့်မီးသတ်တပ်ဖွဲ့သည်ရှာဖွေကယ်ဆယ်ရေး လုပ်ငန်းဆောင်ရွက်ရန်ဖြစ်စေ၊ မီးငြိမ်းသတ်ရေးလုပ်ငန်းဆောင်ရွက်ရန်ဖြစ်စေ၊ ဥပဒေအရသတ်မှတ် သည့်အခြားတာဝန်များကို ထမ်းဆောင်ရန်ဖြစ်စေ မြို့နယ်တစ်မြို့နယ်မှ အခြားမြို့နယ်သို့လည်းကောင်း၊ သတ်မှတ်မီးသတ်နယ်မြေဒေသမှ အခြားမီးသတ်နယ်မြေဒေသသို့လည်းကောင်း၊ အခြားနေရာတစ်ခုခုသို့ လည်းကောင်း သွားရောက်ခွင့်ရှိသည်။ ယင်းသို့ သွားရောက်သည့်အခါ မီးသတ်ဦးစီးဌာနက ထုတ်ပြန် ထားသည့် ညွှန်ကြားချက်များနှင့်အညီ လိုက်နာဆောင်ရွက်ရမည်။

အခန်း(၁၉)

အထွေထွေ

၇၈။ ဝန်ကြီးဌာနသည် မီးသတ်တပ်ဖွဲ့ဝင်တစ်ဦးဦးကိုဖြစ်စေ၊ အခြားအစိုးရဌာန၊ အဖွဲ့အစည်းမှပြည်သူ့ ဝန်ထမ်းတစ်ဦးဦးကိုဖြစ်စေ မီးသတ်ဦးစီးဌာနတွင် လက်ထောက်မီးသတ်ဦးစီးမှူးမှ ဒုတိယညွှန်ကြား ရေးမှူး ချုပ်ရာထူးအဆင့်အထိ ခန့်အပ်တာဝန်ပေးနိုင်သည်။

၇၉။ အရန်မီးသတ်တပ်ဖွဲ့များ၏ အခြေခံလိုအပ်ချက်ဖြစ်သော အရန်မီးသတ်စခန်းမြေနေရာ၊ စခန်း အဆောက်အအုံ၊ မီးသတ်ယာဉ်၊ မီးသတ်ပစ္စည်းကိရိယာ၊ ရှာဖွေကယ်ဆယ်ရေးလုပ်ငန်းသုံးပစ္စည်း ကိရိယာများနှင့် အုပ်ချုပ်မှုကိစ္စရပ်များဖြစ်သည့် တူညီဝတ်စုံ၊ စက်သုံးဆီ၊ ပြင်ဆင်ထိန်းသိမ်းစရိတ်၊ သင်တန်းအသုံးစရိတ်၊ ခရီးသွားလာစရိတ်၊ ထောက်ပံ့ကြေး၊ ဆေးကုသစရိတ်နှင့် ကရုဏာကြေးများကို နေပြည်တော်ကောင်စီ၊ သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရ အဖွဲ့တို့မှ လိုအပ်ပါက ဖြည့်ဆည်း ဆောင်ရွက်ပေးရမည်။

၈၀။ သက်ဆိုင်ရာဒေသရှိမီးသတ်ဦးစီးမှူးသည်-

(က) အရန်မီးသတ်တပ်ဖွဲ့က ဆောင်ရွက်ရမည့် ရုံးလုပ်ငန်းများနှင့် စပ်လျဉ်း၍ လိုအပ်သည့် ရုံးတွင်း အမိန့်နှင့်ညွှန်ကြားချက်များ ထုတ်ပြန်ထားရှိရမည်။

- (ခ) အရန်မီးသတ်တပ်ဖွဲ့ပိုင်မြေ၊ အဆောက်အအုံ၊ ယာဉ်၊ စက်၊ ငွေကြေးနှင့်အထောက်အပံ့ပစ္စည်း၊ ဝတ်စုံနှင့်ပစ္စည်းများကို သတ်မှတ်ချက်များနှင့်အညီ စာရင်းများ စနစ်တကျပြုစုထားရှိရေးနှင့် စပ်လျဉ်း ၍ လိုအပ်သည့် ရုံးတွင်းအမိန့်နှင့်ညွှန်ကြားချက်များ ထုတ်ပြန်ထားရှိရမည်။
- (ဂ) သင်တန်းတက်ရောက်မည့် အရန်မီးသတ်တပ်ဖွဲ့ဝင်မှာ နိုင်ငံ့ဝန်ထမ်းဖြစ်ပါက ယင်းသို့ သင်တန်း တက်ရောက်ရသည့် ကာလတိုတာဝန်ချိန်အဖြစ် သတ်မှတ်နိုင်ရေးအတွက် ထောက်ခံချက်ပေးရမည်။
- ၈၁။ မီးသတ်တပ်ဖွဲ့၊ အရန်မီးသတ်တပ်ဖွဲ့ဝင်များ၏ဝတ်စုံ၊ အလံ၊ တံဆိပ် နှင့်ရာထူးအဆင့်သည် ဝန်ကြီး ဌာနကခွင့်ပြုချက်ဖြင့် သတ်မှတ်သည့်အတိုင်းဖြစ်သည်။
- ၈၂။ မီးဘေးလုံခြုံရေးကိစ္စအလို့ငှာ မီးသတ်ဦးစီးဌာန၏ မီးဘေးလုံခြုံရေးဆိုင်ရာ စစ်ဆေးထောက်ခံ ချက်ထုတ်ပေးခြင်းနှင့်စပ်လျဉ်း၍ ညွှန်ကြားရေးမှူးချုပ်သည် အဆင့်ဆင့်သော မီးသတ်ဦးစီးမှူးများ အားစစ်ဆေးထောက်ခံချက် ထုတ်ပေးရန် တာဝန်သတ်မှတ်ပေးနိုင်သည်။
- ၈၃။ သက်ဆိုင်ရာအစိုးရဌာန၊ အဖွဲ့အစည်းသည် မီးသတ်ယာဉ်နှင့် မီးဘေးလုံခြုံရေးဆိုင်ရာပစ္စည်း ကိရိယာများကို နိုင်ငံခြားမှတင်သွင်းခြင်း၊ ပြည်တွင်း၌ ထုတ်လုပ်ခြင်း၊ ရောင်းချခြင်းများအတွက် ခွင့်ပြု မိန့်ထုတ်မပေးမီ မီးသတ်ဦးစီးဌာန၏ စစ်ဆေးထောက်ခံချက်ကို ရယူရမည်။
- ၈၄။ မီးသတ်ဦးစီးဌာနသည် ဥပဒေပုဒ်မ ၁၇ ပါ ကိစ္စရပ်များနှင့်ပတ်သက်၍ အရေးပေါ်လွှတ်မြောက်မှု နှင့်မီးဘေးလုံခြုံရေးဆိုင်ရာ ပြဋ္ဌာန်းသတ်မှတ်ချက်များကို ခေတ်နှင့်လျော်ညီစွာ နိုင်ငံတကာစံချိန်စံညွှန်း များနှင့်အညီ အခါအားလျော်စွာ ထုတ်ပြန်ရမည်။
- ၈၅။ ညွှန်ကြားရေးမှူးချုပ်သည် မီးငြိမ်းသတ်ရေးတာဝန်၊ ရှာဖွေကယ်ဆယ်ရေးတာဝန်နှင့် နိုင်ငံတော်မှ ပေးအပ်သည့် တာဝန်များ ထမ်းဆောင်ရာတွင်လည်းကောင်း၊ သဘာဝဘေးအန္တရာယ်၊ ကပ်ရောဂါဘေး အန္တရာယ် သို့မဟုတ် ရုတ်တရက်မတော်တဆဖြစ်ပွားသော ဘေးအန္တရာယ် တားဆီးကာကွယ်ရေး တာဝန်များထမ်းဆောင်ရာတွင်လည်းကောင်း စွမ်းစွမ်းတမံဆောင်ရွက်ခဲ့သည့် မီးသတ်တပ်ဖွဲ့၊ အရန်မီး သတ်တပ်ဖွဲ့ သို့မဟုတ် သီးသန့်မီးသတ်တပ်ဖွဲ့မှ တပ်ဖွဲ့ဝင်များကိုဖြစ်စေ၊ ပြည်သူ့ဝန်ထမ်းနှင့်ပြည်သူများ ကိုဖြစ်စေ သက်ဆိုင်ရာမီးဘေးလုံခြုံရေးအဖွဲ့၏ ထောက်ခံချက်ဖြင့် ဆုငွေ သို့မဟုတ် ဂုဏ်ပြုလွှာချီးမြှင့် ခြင်း သို့မဟုတ် ဘွဲ့ထူး၊ ဂုဏ်ထူးချီးမြှင့်ရန်အတွက် ထောက်ခံချက်ပေးခြင်း ပြုနိုင်သည်။
- ၈၆။ ၂၀၀၆ ခုနှစ် မီးသတ်တပ်ဖွဲ့နည်းဥပဒေများကို ဤနည်းဥပဒေများဖြင့် ရုပ်သိမ်းလိုက်သည်။

ဒုတိယဗိုလ်ချုပ်ကြီးကိုကို၊
ပြည်ထောင်စုဝန်ကြီး၊
ပြည်ထောင်စုသမ္မတမြန်မာနိုင်ငံတော်အစိုးရ၊
ပြည်ထဲရေးဝန်ကြီးဌာန။

----- Attachment -----

[ပူးတွဲဖော်ပြသော စာရင်း ၁] ၀၁ ပုံစံ (၁) မီးသတ်တပ်သားအဖြစ် တာဝန်ထမ်းဆောင်ခွင့်လျှောက်လွှာ

[ပူးတွဲဖော်ပြသော စာရင်း ၂] ၀၂ ပုံစံ (၂) အရန်မီးသတ်တပ်ဖွဲ့ဝင်လျှောက်လွှာ

[ပူးတွဲဖော်ပြသော စာရင်း ၃] ၀၃ နောက်ဆက်တွဲ (က) သေဆုံးခြင်း၊ ကိုယ်အင်္ဂါအစိတ်အပိုင်း၊ ထာဝစဉ်ဆုံးရှုံးခြင်းများနှင့် အမြဲတမ်းမသန်မစွမ်းဖြစ်မှုများ

Myanmar Law Information System (MLIS)